

Biliwal

# تېلىسىملار دۇنياسىدا نۇر قۇچقان ئالىم



قەيسەر مېجىت

(ئامېرىكا بوستون)

ھەجەپ گۈزەل كۈن بولدى بۈگۈن ،  
ساما كۆپكۆك ، دېڭىزمۇ كۆپكۆك .  
ئاھ ، تەبىئەت - ئىلھام بۇلقى ،  
مەن ئۈچۈن سەن مەڭگۈ سۆيۈملۈك!  
كۆك يۈزىدە جىلۋىدار بولۇپ ،  
قۇياش چاچار ئىللىق نۇرىنى .  
ھېسلىرىمنى ئەللەي ئېتىدۇ ،  
ھەيۋىتى زور دېڭىز دولقۇنى .  
نازىنىنىڭ سۆيۈشلىرىدەك ،  
سۆيۈپ ئۆتەر يازنىڭ شامىلى ،  
ئەركىن ئۇچۇپ يۈرگەن تۇرنىلار ،  
ساھىلىدىكى ساھىبجاماللار ،

گۈزەللىككە ئەسرا يىگىتنىڭ ،  
ئوغرىلايدۇ خياللىرىنى .  
ئەي ، تەبىئەت - گۈزەلسەن ئەجەپ ،  
كەيپ بولدۇم قۇچاقلرىڭدا .  
سەن ئۆزۈڭسەن - تىلىسىم دۇنياسى ،  
يول ئاچىسەن تەسەۋۋۇرۇمغا . . . !

## 1

9. ئىيۇل ، بوستون ماسساچۇسېتس  
(Massachusetts) شتاتى ، شەنبە كۈنى .  
ئادەملەر دېڭىزىغا ئايلانغان  
رېۋېر (Revere) ساھىلىدە تەنھا

مېڭپ كېتۈۋېتىپ بېردىنلا كۆزۈم ياز  
پەسلىنىڭ راھىتىنى سۈرۈۋاتقان  
نۇرغۇنلىغان ئادەملەر ئارىسىدا  
«ئىتالىيە» دېگەن خەت بېسىلغان  
مايكىلارنى كىيىۋالغان  
ساھىبجاماللارغا، ئىتالىيىنىڭ دۆلەت  
بايرىقىنى كۆتۈرۈۋالغان ياشانغانلار ۋە  
ياشلارغا چۈشتى.

بۇ قېرى - ياش ، ئەر - ئايال ،  
ئۇششاق - چوڭ ، پىششىقى - توڭ  
كەششەلەر - بوستوندا ياشاۋاتقان

ئىتالىيلىكلەر پۇشتىدىن بولغان  
ئامېرىكىلىقلاردۇر. بۈگۈن ئۇلار ئەتە  
ئىتالىيە بىلەن فرانسىيە ئوتتۇرىسىدا  
گېرمانىيىدە ئېلىپ بېرىلىدىغان  
پۈتۈپول مۇسابىقىسىدە ئىتالىيە  
كوماندىسىغا بولغان ياخشى  
تىلەكلەرنى ھەمدە ئۆزلىرىنىڭ  
يىلتىزى تۇتاشقان ئىتالىيەگە بولغان  
چوڭقۇر ھۇھەبىتىنى، دېڭىز  
ساھىلىدىكى تەبىئەت گۈزەللىكىدىن  
ھوزۇرلىنىش تۇيغۇسىغا

سىڭدۈرۈۋېتىشكەن . ھەتتا بوستوننىڭ  
شەھەر باشلىقى توماس مېنن ( Thomas  
Ménino ) مۇ ئىتالىيەلىكلەرنىڭ  
پۇشتىدىن . بىر مۇخبىر ئۇنىڭدىن  
«قايسى كوماندىنىڭ ئۇتۇۋېلىشىنى  
ئۈمىد قىلىسىز؟» دەپ سورىغىنىدا ،  
ئۇنىڭ «ئەلۋەتتە ئىتالىيەنىڭ» ، دەپ  
جاۋاب بەرگىنى مېنى ئويلاندۇردى:  
ئىنسانىيەت جەمئىيىتى نۇرغۇن  
ئىسسىق - سوغۇقنى باشتىن كەچۈرۈپ  
21 - ئەسىرگە قەدەم قويغان ، پەن -

تېخنىكا ئۇچقاندەك تەرەققىي  
قىلىۋاتقان بۈگۈنكى كۈندە،  
«يەرشارىلىشىش» ۋە «ئورتاق  
ئىنسانچىلىقنى» تەشەببۇس قىلىدىغان  
دۆلەتنىڭ ۋەكىللىك خاراكتېرىگە ئىگە  
بىر پۇخراسى - يەنىلا ئەجدادلىرىنىڭ  
ئۇرۇغى چېچىلغان زېمىنغا  
تەلپۈنۈۋاتىدۇ، ئۆز يىلتىزىغا  
تارتىۋاتىدۇ. قارىغاندا، كىشىلەرنىڭ  
«ئۆزلۈك شان - شەرەپ تۇيغۇسى»  
مەڭگۈلۈك بولىدىغان ئوخشايدۇ.

ئۆزىنىڭ «ئىتالىيە» لىكلەر  
پۇشتىدىن ئىكەنلىكىنى مەغرۇرلۇق  
بىلەن نامايەندە قىلىشىپ ھاياجانلىق  
كەيپىياتقا چۆمۈشكەن بۇ ئادەملەر  
توپىنى كۆرگەن، ئەمما بۇ يەرنى  
ياخشى چۈشەنمەيدىغان ھەرقانداق  
بىر ئادەمنىڭ «بۇ يەر - ئىتالىيەگە  
تەۋە زېمىن ئوخشىمادۇ؟» دەپ  
قېلىشى ئېنىقلا تۇرغان گەپ.

مەن بۇ مەنزىرىدىن قىلچەمۇ  
ھاياجانلانمىدىم، چۈنكى مەن ئۈچۈن



بۇ پۈتۈپول مۇسابىقىسىدە كىمىنىڭ  
ئۆتۈشى بەربىر.

مۇبادا قايسى بىر كوماندىنىڭ  
ئىچىدە تارىم دەرياسىنىڭ سۈيىنى  
ئىچىپ، تەڭرىتاغنىڭ ھاۋاسىدا  
نەپەس ئېلىپ چوڭ بولغان بىرەرى  
بولسا ئىدى، ئۇ چاغدا مېنىڭ  
ئىنكاسىم باشقىچە بولاتتى، خۇددى  
مىليونلىغان ئالجرىيەلىكلەر - زىدان  
باشچىلىقىدىكى فرانسىيە  
كوماندىسىنىڭ يېڭىۋېلىشىنى ئارزۇ

قلغاندەك، مەنمۇ ئاشۇ يىگىت  
مەنسۇپ كوماندىنىڭ يېڭىۋېلىشىنى  
ئارزۇ قىلار ئىدىم. ھەتتىگەي، ھازىر  
بۇ بىر چۈش...

ئادەم - گۆش بىلەن قاندىن، روھ  
بىلەن جاندىن پۈتكەن نەرسە، شۇڭا  
ئۇنىڭدا ھېسسىيات ۋە ھاياجانلىنىش  
بولدۇ، لېكىن ئادەملەردىكى  
ھېسسىيات ۋە ھاياجانلىنىشنىڭ  
سەۋەبى ۋە دەرىجىسى ئوخشاش  
بولمايدۇ. ئەمما بىر نەرسە ئېنىقكى،

ئادەم ھاياجانلانغاندا ئۇنىڭدىكى  
يوشۇرۇن قابىلىيەت ئۆزىنى  
ئىپادىلەيدۇ، نەتىجىدە سەزگۈ  
ئەزالىرى قىلىۋاتقان ئىشدا ئادەتتىن  
تاشقىرى دەرىجىدە ئۆز ئىقتىدارىنى  
جارى قىلدۇرىدۇ. مەسىلەن، شائىر  
ھاياجانلانغاندا ئۇنىڭ مۇگدەپ  
قالغان نېرۋا ھۈجەيرىلىرىنىڭ خىزمىتى  
جانلىنىپ كېتىدۇ. دە تەپەككۈر  
پەرىشتىسىنىڭ ئېتىكىدىن، ئاجايىپ  
پىكىر دۇردانىلىرى توختاۋسىز

تۆكۈلدۈ. ئالم ھاياجانلانغاندا،  
بەلكى ئۇ چوڭ ئالەمشۇمۇل بايقاشنى  
ۋە ياكى جاھاننى ھاڭ-تاڭ  
قالدۇرىدىغان نەزەرىيىنى ئوتتۇرىغا  
قويۇۋېتىشى مۇمكىن. سەن مەلۇم  
خىل گۈزەللىككە مەپتۇن بولغاندا  
ھېسسىياتىڭ ئۇرغۇيدۇ، شائىرانە  
تۇيغۇلارغا چۆمسەن، ئۆز خەلقىڭ  
ئىچىدىن چىققان مۇنەۋۋەر ئوغۇل -  
قىزلار مەلۇم ساھەدە چوڭ شەرەپلەرنى  
قولغا كەلتۈرگەندە ئىختىيارسىز

ھایاجانلیند سەن ۋە پەخس رلینش  
ھېسلرغا كۆمۈلسەن .

ئەلۋەتتە ، ھېس - ھایاجاننىڭمۇ  
ئۆزىگە چۈشلۈق دىئالېكتكىسى بار .  
ئادەم بەزىدە كىچىك ئەرزىمەس ئىشقا  
قايىناش ، غەزەپلىنىش تۈپەيلى ، ئۆز -  
ئۆزىنى كونترول قىلالماي ئەخمەق  
ئىشنى قىلىپ پۇشايىمانغا قېلىشى ، ھەتتا  
جىنايەتچىگە ئايلىنىپ قېلىشى مۇمكىن .  
مەن بۈگۈن ئىنسانلار ئارىسىدا  
بولۇۋاتقان قىزىقچىلىقلاردىن ھېچقانداق

ھایاجانلىنىش ھېس قىلىدىم، ئەكسىچە  
خۇدانىڭ خاسىيەتلىك بۇ گۈندە،  
تەبىئەتنىڭ گۈزەللىكىگە شەيدا بولدۇم.  
مەن ئۈچۈن تەبىئەت ئاڭلىسا -  
ئاڭلىغۇسى كېلىدىغان يېقىملىق كۈي.  
ئوقۇسا - ئوقۇغۇسى كېلىدىغان رومان.  
كۆرگەنسىزى كۆرگۈسى كېلىدىغان  
گۈزەل جاناننىڭ ئۆزى. مەن ئۇنىڭغا  
مەپتۇن بولدۇممۇ، - بولدى، خىياللىرىم  
قات چىقىرىپ ئۆتمۈش بىلەن  
ھازىرنىڭ گىرۋەكلىرىدە، ئۆزۈم ۋە

ئۆزىمىز ھەققىدە، بىز ۋە باشقىلار  
توغرىسىدا، ھازىرىمىز بىلەن  
كېلەچىكىمىز ھەققىدە ئايلىنىپ يۈرىدۇ.  
مانا بۈگۈنمۇ شۇنداق بولدى.

كۆڭۈل ئېكرانىدا ئالىي مەكتەپتە  
ئۆتكۈزۈلگەن كۈنلىرىم خۇددى VCD  
پلاستىنكىسىدەك بىر-بىرلەپ ئۆتمەكتە.  
مانا - ئۇنىۋېرسىتېت كۈلۈبىدا  
ئۆزىنىڭ نېمە دەۋاتقانلىغىنى  
چۈشىنىپ ناخشا ئېيتىدىغان ئاز  
ساندىكى ناخشىچىلىرىمىزدىن بىرى

بولغان تالانتلىق ناخشىچى ئىززەت  
ئىلياس - ئادەمنىڭ قەلبىنى  
تەرتىپلىدىغان نازاكت ۋە ئەقىل  
ھېسلىرىنى ئويغىتىدىغان ماھارەت  
بىلەن ناخشا ئېيتىۋاتىدۇ:

باشقىلار چىقتى ئايغا - يۇلتۇزغا،  
بىزدىكى غەم بۈگۈن توي بىلەن داستىخان.

.....

مانا - 20 - ئەسىردىكى ئۇيغۇر  
ھازىرقى زامان پەيلاسوپى ۋە يېتۈك  
ئالىمى - مەرھۇم ئابدۇشۈكۈر



مۇھەممەتئىمىن ، نورۇز بايرىمنى  
خاتىرىلەش يۈزىسىدىن ئوقۇغۇچىلار  
بىرلەشمىمىزنىڭ تەلىپىگە بىنائەن  
ئۈنۈپرسىتت قىزلار ئاشخانىسىنىڭ  
ئاستىدىكى ئوقۇغۇچىلار پائالىيەت  
زالدا سۆزلىمەكتە...

بوكسىيور مۇسابىقىسىدە رەقىبىنى  
يېڭىۋالغان چېمپىيونغا كىشىلەر  
گۈلدۈراس ئالقىش سادالىرىنى  
ياغدۇرۇۋېتىشتى . ۋاقتىنى ئىلىم - پەن  
ئۆگىنىش ، تەتقىقات ۋە كىتاب

يېزىش، خەلقنى ئاقارتىش بىلەن  
ئۆتكۈزۈۋاتقان ئالىمنىڭ كەينىدىن  
كىشىلەر، «توي - تۆكۈنگە بارمايدۇ،  
ئادىمىگەرچىلىكى بىلمەيدۇ» دەپ  
ئاغرىنىشتى.

مانا - يەنە شۇ ئالىم، ئۇنىۋېرسىتېت  
خىمىيە فاكولتېتى ئوقۇتۇش بىناسىنىڭ  
4 - قەۋىتىدىكى زالىدا ئوقۇغۇچىلارغا  
نۇتۇق سۆزلىمەكتە...

- ھەسەتخورلۇق، شەرقچە  
ھەسەتخورلۇق ۋە غەرىپچە

ھەسەتخورلۇق دەپ ئىككى خىل بولىدۇ. بۇ ئىككىسىنىڭ پەرقى شۇ يەردىكى - غەربچە ھەسەتخورلۇقتا، كىشىلەر «مەن سەندىن قالامدىم» دەپ ئىجادىيەت ۋە تەتقىقاتتا ئۆزىگە تەلەپ قويدۇ، تىرىشدۇ، نەتىجىدە ئۆزى كەسىپتە ئىلگىرىلەيدۇ، جەمئىيەتنىڭ ئالغا بېسىشىغا كۆرۈنەرلىك دەرىجىدە تۆھپە قوشىدۇ. شەرقچە ھەسەتخورلۇقتا، «مەن چىقالمىغان دەرەخكە سەنمۇ

چقما» - دەيدۇ - دە، ياكى دەرەخنى  
كېسشكە ئۇرۇندۇ، ياكى پۈتۈڭدىن  
تارتشقا ئاران تۇردۇ. نەتىجىدە  
ئۆزى ھەسەت دەستىدىن ئازابلىنىپ  
كېسەل بولىدۇ، جەمئىيىتى كەينىدە  
قالدۇ. زىيان ئۆزىگەمۇ بولىدۇ،  
جەمئىيەتكەمۇ بولىدۇ...

كۆز ئالدىمدا ئالىي مەكتەپتە  
يازغان «كۈندىلىك خاتىرەم» .

ئالىي مەكتەپنىڭ 4 - يىلىدىكى  
ئۆكتەبىرنىڭ بىر كۈنى ئۇنىڭغا

مۇنداق يېزىپتىكەنمەن:

مەن ئەقلىمنى بىلگەندىن  
باشلاپ، «مىللىتىمىزنى تەرەققى  
قىلدۇرايلى» دېگەن گەپنى ئاڭلاپ  
كېلىۋاتىمەن، بۇنى ئوقۇتقۇچىلار  
دەۋاتىدۇ، يازغۇچىلار يېزىۋاتىدۇ،  
رەھبەر بولغۇچىلار سۆزلەۋاتىدۇ،  
ھەتتا مەنمۇ ئوقۇغۇچىلارغا ئۆگىنىش  
تەجرىبىسىنى تونۇشتۇرۇش  
پائالىيىتىنىڭ باشلىنىش قىسمىدا  
«تەرەققىياتقا ئىلىم - پەن ئۆگىنىش

ئارقىلىق ئېرىشەلەيمىز» دەپ  
سۆزلىدىم. زادى «تەرەققىيات دېگەن  
نېمە؟»، ئالى مەكتەپتە ئوقۇساقلا  
مىللەتنى تەرەققىي قىلدۇرغىلى  
بولامدۇ؟ زادى قانداق سەۋەبلەر  
ياكى قانداق شەخسلەر بىر  
جەمئىيەتنى تەرەققىيات يولىغا  
يېتەكلىيەلەيدۇ؟

خيالىلىرىم سەپىرىنى داۋام قىلماقتا...  
ھازىر مەن ياشاۋاتقان بوستوندا  
بۇندىن 300 يىل ئىلگىرى بەنجامىن

فرانكلين دېگەن مەشھۇر پەيلاسوپ،  
كەشپىياتچى، ھەم سىياسىئون كىشى  
توغۇلغان. مەن ئۈرۈمچىدە ئىنگلىزچە  
ئۆگىنىپ يۈرگەن چىغىمدا، بىر كىتابتىن  
ئۇنىڭ «مەرىپەتلىك مىللەت قوللۇققا  
مەھكۇم بولمايدۇ» دېگەن سۆزىنى  
ئوقۇپ، «بەرھەق!» دېگەن ئىدىم.  
مانا ئەمەلىيەت ئىسپاتلاپ تۇرۇپتۇ،  
ئىلىم - پەن بىلەن قوراللانغان، مائارىپنى  
چىڭ تۇتقان، ئىزدىنىش، ئىجاد قىلىش  
روھىغا باي، كۈچلۈك رىقابەت ئېڭىغا

ئىگە ھەرقانداق مىللەت ۋە دۆلەتنىڭ  
راۋاجلانمىغىنى، روناق تاپمىغىنى يوق.  
سىز مۇنۇ 2000 يىلدىن ئارتۇق  
سەرگەردانلىق، ۋە تەنسىزلىك ۋە  
مىللىي ئازاب - ئوقۇبەتنى يەتكۈچە  
تارتىپ گىتلىر تەرىپىدىن ۋە ھىسيانە  
تۈردە ئىرقىي قىرغىنچىلىققا ئۇچرىغان  
يەھۇدى مىللىتىگە قاراڭ. ئۇلارنىڭ  
كىچىك بولسىمۇ قۇدرەتلىك  
ۋە تىنىنىڭ بولغىنىنى ئېيتمايلا  
قويايلى، مۇھىمى ئۇلارنىڭ مەرىپەتكە



بىر خەلق سۈپىتىدە ئەھمىيەت  
بېرىشى - مانا بۈگۈن ئۇلارنى  
دۇنيانىڭ سىياسىي ۋە ئىقتىسادىي  
ئىشلىرىغا ھەل قىلغۇچ تەسىر  
كۆرسىتىدىغان مىللەتكە ئايلاندۇردى.

سىز يەنە پادىشاھلىرى ۋە ياكى  
باش باقانىلارنىڭ قانخورلۇقى،  
ئالدامچىلىقى تۈپەيلى 2 - دۇنيا  
ئۇرۇشىدا زور تالاپەتلەرگە دۇچار  
بولغان داخىي (ياپون) مىللىتى ۋە  
ياكى گېرمان مىللىتىگە قاراڭ،

ئۇلارنىڭ ھەممىسى قىسقىغىنە ۋاقىت  
ئىچىدە ئۇرۇش خارا بىلىقىدىن دەس  
تۇرۇپ، ئىلىم - پەنگە ۋە ئىلغار  
تېخنىكىغا تايىنىپ خانىۋەيران بولغان  
دۆلىتىنى قايتا قۇرۇپ چىقىپ،  
بۈگۈنكى دۇنيادا يەنە تۆتىنچى بىرى  
بولۇپ مەغرۇرلۇق بىلەن ياشاۋاتىدۇ.  
يەككە دۆلەت ۋە رايونلارنى  
قويۇپ تۇرۇپ، پۈتۈن ئىنسانىيەت  
جەمئىيىتىنىڭ بۈگۈنىدىن، ئۆتمۈشىگە  
نەزەر سالىساق، ئىلىم - پەن

تېخنىكىسىدىكى ھەر بىر يېڭىلىق ۋە  
بۆسۈشنىڭ ئىنسانىيەت جەمئىيىتىنى  
ئىلگىرى باستۇرىدىغان غايەت زور  
كۈچ ئىكەنلىكىنى تېخىمۇ روشەن  
ھالدا كۆرۈۋالالايمىز.

ئىلاھى كىتابلاردا ئېيتىلىشىچە  
«ئادەم» بۇ دۇنيانىڭ مەركىزى  
ئىكەن. شۇنداقلا، ئىلاھ، «يارىتىشنى  
ياراتتىم، يارالمىشنى ئۆزۈڭدىن»  
دېگەنمىش، يەنى قانداق ياشاش  
ھوقۇقىنى جۈملىدىن ئىلىم - پەن

بىلەن شۇغۇللىنىش شۇغۇللانماسلىق ،  
تەرەققى قىلىش - قىلماسلىقتىن ئىبارەت  
تاللاش ھوقۇقىنى ئىنسانىيەتكە  
بەرگەن ئىكەن . كۆرۈپ  
تۇرۇپتىمىزكى ، ئىنسانىيەت ئۆزىنىڭ  
ئۇزاق ئەسلىك تارىخى مۇساپىسىدە ،  
ئەڭ دەسلەپكى بىر جۈپ ئەجدادى  
ئەنجۈر ياپراقلىرىنى ئۆزلىرىگە يېپىنچا  
قىلىشتىن ھالا بۈگۈنكىدەك ھالەتكە  
كەلگۈچە ، تىلىسىملارغا تولغان بۇ  
پانىي دۇنيادا توختاۋسىز تۈردە

ئىزدىنىپ، ئىجاد قىلىپ، ئالەمشۇمۇل  
ئۆزگىرىشلەرنى بارلىققا كەلتۈردى.  
گەرچە، ھەرقايسى مىللەتلەر،  
مەدەنىيەتلەر بۇ خىل يۈكسىلىشكە  
تېگىشلىك ھەسسە قوشقان بولسىمۇ،  
ئەمما ھازىر بىز كۆرۈۋاتقان  
زامانىۋىلىشىشنىڭ پىلتىسىغا ئوت  
تۇتاش-تۇرغۇچىلار، 18-ئەسىردە  
«ئاقارتىش ھەرىكىتى» قوزغىغان ۋە  
18-ئەسىرنىڭ ئوتتۇرىلىرىدا پار  
ماشىنىسىنى كەشىپ قىلىپ

ئىنسانىيەتنى سانائەت ئىنقىلابىغا  
باشلاپ كىرگەن ياۋروپالىقلار بولدى.  
Galileo (گالىلى) ۋە Newton (نىۋتون) لارنىڭ  
كۆزىتىش ھەم تەجرىبىدىن ئۆتكۈزۈش  
ئارقىلىق ئوتتۇرىغا قويغان  
بايقاشلىرى، نەزەرىيەلىرى - تەبىئەت  
دۇنياسىنىڭ ئۆزئارا ماسلاشقان،  
تەرتىپلىك ھالدا مەلۇم خىل  
فىزىكىلىق قانۇنىيەتلەر ئارقىلىق  
مەۋجۇت بولۇپ تۇرىدىغانلىغىنى  
كۆرسەتكەن بولسا، Thomas Payne،

Montesquieu, Rousseau we Francis Baconغا ئوخشاش مۇتەپەككۇرلەر، ئىلىم - پەن ۋە تېخنىكا ئارقىلىق ئىنسانلارنىڭ تەبىئەتنى ياخشى چۈشىنىپ ئۆزلىرىنىڭ ياشاش مۇھىتىنى ياخشىلايدىغانلىقىغا ئىشىنىشتى ۋە شۇ خىل ئىدىيىنىڭ ئۇرۇغىنى ئۆز جەمئىيىتىگە چېچىپ، ياۋروپا پەن - مەدەنىيەت گۈللىنىشىنىڭ ئالتۇن دەۋرىنى ياراتتى. ئاشۇنداق ئۇلۇغ ئاقارتىش

ھەر بىرىڭنىڭ نەتىجىسىدە، ئەينى  
چاغدىكى ياۋروپادا ھەر قايسى  
ساھەلەردە چوڭ چوڭ يېڭىلىقلار،  
ئۆزگىرىشلەر يۈز بېرىپ ۋە تەدرىجى  
ھالدا يەر شارىنىڭ بۇلۇڭ پۇشقاقلرىغا  
تاراپ، ئىنسانىيەتنىڭ مۇھتاجلىق  
ئالىمىدىن مۇمكىنلىك ئالىمىگە قەدەم  
قويۇشىغا ئاساس سالدى. ئالاھىدى، پار  
ماشىنىسىنىڭ ئىجاد قىلىنىشى بىلەن  
ئىنسانىيەت جەمئىيىتى سانائەت  
ئىنقىلابىغا ھامىلە بولدى.



ئىشلەپچىقىرىش كۈچلىرىدىكى بۇ زور  
يۈكسىلىش - يەر شارىنىڭ قىياپىتىنى  
شىددەت بىلەن ئۆزگەرتتى. قاتناش -  
ترانسپورت تەرەققى قىلدى، زاۋۇت -  
فابرىكىلار قۇرۇلۇپ، ئىشلەپچىقىرىش  
كۆلەمىلەشتى. تاۋار ئالماشتۇرۇش  
كۈچىيىپ، سودا - تىجارەت  
گۈللەندى. كىشىلەرنىڭ تۇرمۇش  
ئۇسۇلىدا، ئىدىيىسىدە، ئىجتىمائىي -  
ئىقتىسادىي پائالىيەتلىرىدە زور  
بۇرۇلۇش بولدى. ئىش تەقسىماتىنىڭ

ئىنچىكىلىشىشى ، ئەمگەك  
ئۈنۈمدارلىقنىڭ ئېشىشى ،  
كىشىلەرنىڭ ئىقتىسادى كىرىمىنى  
يۇقىرى كۆتۈرۈپ ئۇلارنىڭ تۇرمۇش  
شەرتىنىڭ ياخشىلىنىشىنى كەلتۈرۈپ  
چىقاردى . ئوزۇقلىنىشنىڭ ياخشى  
بولۇشى ، ئالدىنى ئېلىش خاراكتېرلىق  
ئاممىۋى سەھىيە ئىشلىرىنىڭ تەرەققى  
قىلىشى ۋە مېدىتسىنا - دورا تەتقىقات  
ساھەسىدىكى بايقاشلار ، كەشپىياتلار  
كىشىلەرنىڭ سۈپەتلىك ۋە ساغلام

ھالدا ئۇزۇن ئۆمۈر كۆرۈشىگە ئاساس  
سالدى. مەسىلەن: ئالبېكساندەر  
فلېمىڭ (Fleming Aleksander) تەرىپىدىن  
1928 - يىلى پېنسىلىن (Penicillin) نىڭ  
تاسادىپى بايقىلىشىنىڭ ئۆزىلا  
كىشىلەرنىڭ ئوتتۇرىچە ئۆمرىنى بىر  
نەچچە ئون يىل ئاشۇردى. نۆۋەتتە،  
بىز دۆلەتلەرنىڭ تەرەققىيات  
سەۋىيىسىگە باھا بەرگەندە، ئۇنى  
بۇرۇنقىدەك، ئەنئەنىۋى ھالدىكى  
كىشىلەرنىڭ كىشى بېشىغا توغرا

كېلىدىغان ئوتتۇرىچە كىرىمى يەنى  
ئىقتىسادىي ئۆلچەم بىلەنلا ئەمەس،  
بەلكى يەنە شۇ جەمئىيەتتە ياشىغان  
كىشىلەرنىڭ سۈپەتلىك ھالدا ئۇزۇن  
ئۆمۈر كۆرۈش - كۆرمەسلىكىنى قوشۇپ  
تۇرۇپ باھا بېرىمىز. مۇشۇ تارازا  
بىلەن ئۆلچىگەندە، نۆۋەتتە  
ئاھالىسىنىڭ ئوتتۇرىچە ئۆمۈر كۆرۈش  
يېشى 50 ياش ئەتراپىدا بولغان بىر  
دۆلەت، ياكى جەمئىيەت - ئېنىقكى  
نامرات ۋە قالاق بىر دۆلەت

ھېسابلىنىدۇ. بۈگۈنكى تۆۋەنكى  
ساھارا ئافرىقا قىتئەسىدىكى نۇرغۇن  
دۆلەتلەر دەل مانا مۇشۇ تىپقا  
كىرىدۇ. دېمەك، تار مەنىدىن  
ئېيتقاندا تەرەققىيات - كىشىلەرنىڭ  
ئىقتىسادىي كىرىمىنىڭ يۇقىرى  
كۆتۈرۈلۈشىنى كۆزدە تۇتۇپلا  
قالماستىن، بەلكى يەنە ئۇلارنىڭ  
ساغلام ھالدا ئۇزۇن ئۆمۈر كۆرۈشىنىمۇ  
كۆزدە تۇتسا، كەڭ مەنىدىن بولسا  
كىشىلەرنىڭ «ياشاش شارائىتىنىڭ

ياخشلىنىشى ۋە ئىجتىمائى تاللاش  
پۇرسەتلىرىنىڭ كېڭىيىشىنى  
كۆرسىتىدۇ». «كەڭ مەنىدىكى  
تەرەققىيات ئۇقۇمىنىڭ ئېنىقلىمىسى -  
پەيلاسوپ، ئىقتىسادشۇناس ۋە نوبېل  
ئىقتىساد مۇكاپاتى Lawriyanti Amartya Sen  
ئەپەندىگە تەۋە»

خىيال يولۇچىلىرىم مۇشۇ يەرگە  
كەلگەندە، پەيغەمبىرىمىز مۇھەممەت  
ئەلەيھىسسالامنىڭ «ئىلىم يىراق چىندا  
بولسىمۇ ئېلىڭلار» دەپ نەقەدەر توغرا

ئېيتقانلىقىغا قايىل بولدۇم .  
قۇياشنىڭ ئوتتەك ھارارتىدە  
بارغانسېرى قىزىۋاتقان زېمىن ،  
ئۇسسۇزلۇققا تەشنا بولۇۋاتقانلىقىمنى  
سەزدۈرگەندىن كېيىنلا خىيال  
دۇنياسىدىن قايتىپ كەلدىم ۋە  
سوغۇق ئىچىملىك ئىچكىلى ماڭدىم .

## 2

بوستون ، ماسساچۇسېتس (Massachusetts) ، ياز ئايلىرى :  
بۇ يەردە - ئىشتىن چۈشكەندىن

كېيىن، ئۇيغۇر مەدەنىيىتىنىڭ  
بۆشۈكى بولغان، سىرلىق ۋە سېپەرلىك  
ئانا ماكان - قەشقەردىكى «گۈزەر  
رەستە» سىدە ئولتۇرغاندەك ئولتۇرۇپ  
چاينى قېنىق دەملەپ، 10 - 20 زىخ  
كاۋاپ بۇيرۇتۇپ قويۇپ چۆپقەتلىرىڭ  
بىلەن مۇڭدۇشدىغان مۇھىت يوق.  
«دۇنكىن دۇنۇت» نىڭ  
قەھۋە (cofi) سىنى سەھەردە بىر قاپلا  
ئىچىش كۇپايە. نېۋيوركقا ھەپتە  
ئاخىرى بارمەن. شۇڭا تەتلى



كۈنلەردىكى ھەپتە ئارىلىقىدا ئىشتىن  
چۈشكەندىن كېيىن ئۆيگە قايتىشقا  
ئالدىراپ كەتمەيمەن. بۇنداق چاغدا  
كىتابخانلارنى ئارىلايمەن. بۈگۈن  
«قانداق يېڭى كىتابلار چىقتىكىن»  
دەپ كىتابخاننى ئايلىنىۋېتىپ  
«2006 - يىلىدىكى ئامېرىكىدىكى  
مەشھۇر شەخسلەر» ناملىق تېخى  
يېقىندىلا نەشر قىلىنغان كىتابقا كۆزۈم  
چۈشتى. بۇ كىتابنىڭ 1899 -  
يىلىدىن باشلاپ ھەر يىلى نەشر

قىلىندىغىنى ، روزۋېلت (Rozwelit) تەك  
مەشھۇر سىياسىي ئونلار ،  
ئېنستېن (Einstein) دەك داڭلىق  
ئالىملار ، كېنېت ئاروۋ (Arrowdek  
Kenneth) دەك نوبېل مۇكاپاتىغا  
ئېرىشكەن ئىقتىسادشۇناسلار ۋە بىل  
گاتېس (Bill Gates) تەك دۇنياۋى  
كارخانىچىلارنىڭ ، قىسقىسى بۇ  
كىتابقا ھەر يىلى ھەر قايسى  
ساھەلەردە ئامېرىكا جەمئىيىتىگە  
ئالاھىدە تۆھپە قوشقان شەخسلەرنىڭ

تاللىنىپ كىرگۈزۈلۈپ دىغانلىقىنى  
بىلەتتىم. ئىختىيارسىز مۇنۇ كۆپ  
مەنبەلىك، كۆپ مىللەتلىك ۋە كۆپ  
قىرلىق مەدەنىيەتكە ئىگە بۇ دۆلەتتە  
زادى كىملىرىنىڭ بۇ جەمئىيەتكە  
قانچىلىك تۆھپە قوشۇۋاتقانلىقى ۋە  
ئۇلارنىڭ تۆھپىسىنىڭ قانچىلىك  
ئېتىراپ قىلىنغانىنى بىلىپ باققۇم  
كەلدى.

ئادەمنىڭ كۆزى ئادەتتە ئۆزىگە  
تونۇش نەرسىنى ئاسان بايقايدۇ.



[www.biliwal.com](http://www.biliwal.com)

كىتابنى ۋاراقلاۋېتىپ، بىردىنلا  
تونۇش بىر ئىسمىنى كۆرگەندەك بولدۇم  
ئەمما، «بىزدىن تېخى بۇ كىتابقا  
كىرگۈزگەندەك شەخس چىققىنى يوق،  
چىققان بولسا، ئاڭلار ئىدىم» دېگەن  
خىيال بىلەن، ئىتتىك ئۆتۈپ كەتمەكچى  
بولدۇم - يۇ، ئىختىيارسىز، بۇ ئادەمنىڭ  
تەرجىمىھالىغا نەزەرىمنى ئاغدۇردۇم.

«رىشات ئابباس بورھان -  
كىلىنىكىلىق دورىلارنى تەتقىق قىلىش  
ۋە ۋۇجۇتقا كەلتۈرۈش ساھەسىدىكى

باش تەتقىقاتچى. ئۇيغۇر. 1960-يىلى  
ئاۋغۇستتا تۇغۇلغان. ئابباس بورھان ۋە  
ماریە ئابلىزنىڭ ئوغلى.....

...كەسىپى ژۇرناللاردا ۋە ئىلمىي  
مۇھاكىمە يىغىنلىرىدا 80 پارچىدىن  
ئارتۇق ئىلمىي ماقالە ئېلان قىلغان ۋە  
ئوقۇغان. قولغا كەلتۈرگەن تەتقىقات  
نەتىجىلىرى ئايرىم-ئايرىم ھالدا  
1996-يىلى 5-ئايدا ئامېرىكا دۆلەت  
مۇداپىئە مىنىستىرلىكى، ۋە ھاۋا  
ئارمىيە قوماندانلىق شىتابى

تەرىپىدىن مۇكاپاتلانغان ھەمدە  
1999-يىلى 3-ئايدا  
<زەھەر شۇناسلىق ئىلمىي جەمئىيىتى>  
تەرىپىدىن مۇنەۋۋەر ماقالە بولۇپ  
باھالىنىپ مۇكاپاتقا ئېرىشكەن.

2001-يىلى ئۆتكۈزۈلگەن  
<دىئابېت كېسىلى (قەنت سېپىش  
كېسىلى) نى داۋالاش تېخنىكىسىنى  
ئالماشتۇرۇش ئىلمىي يىغىنى> دا بىر  
ماقالىسى ئەڭ ياخشى ماقالە  
مۇكاپاتىغا ئېرىشكەن. يېڭى

دورلارنى تەتقىق قىلىش ۋە ۋۇجۇتقا  
كەلتۈرۈش جەھەتتە قوشقان تۆھپىسى  
كۆرۈنەرلىك بولغان. ئىنسۇلنى ئېغىز  
ئارقىلىق ئىستېمال قىلىش تېخنىكىسى  
بويىچە پاتېنتقا ئېرىشكەن.  
Pharmacokinetica (پارماكوكىنتىكا) ۋە  
Pharmacodynamica (پارمادىنامىكا) تەتقىقاتى  
جەھەتتە شۇنداقلا يېڭى دورىلارنى  
تەتقىق قىلىش ۋە ۋۇجۇتقا كەلتۈرۈش  
جەھەتتىكى تەتقىقات لايىھەسىنى  
تۈزۈش، تەجرىبە قىلىش ۋە



كىلىنىكىلىق سىناق قىلىش  
جەھەتلەردە ئۆزگىچە ئۇسلۇب ئىجات  
قىلىپ، ئالاھىدە نەتىجە ياراتقان.  
ھازىر، Wyeth تەتقىقات مەركىزىدە  
دۇنياۋى دورا تەتقىق قىلىش ۋە  
ۋۇجۇتقا كەلتۈرۈش چوڭ ئەترىتىنىڭ  
راك كېسەللىرىنى داۋالايدىغان  
دورىلارنى تەتقىق قىلىش ۋە بارلىققا  
كەلتۈرۈش تارمىقىنىڭ درېكتورى.  
رىشات دورا تەتقىقاتى ساھەسىدە  
پەۋقۇلاددە نەتىجە يارىتىپ، ھازىرقى

زامان ئامېرىكا جەمئىيىتىنىڭ  
يۈكسىلىشىگە تېگىشلىك تۆھپە  
قوشقانلىقى ئۈچۈن نامى مەزكۇر  
كىتابقا كىرگۈزۈلدى».

- «ئۆزى، نەق ئۆزى شۇ.»

خۇددى چۆلدىن بۇلاق  
تېپىۋالغاندەك خۇش بولۇپ كەتتىم.  
«پاھ، بىزدىنمۇ بۇ كىتابلارغا  
مەشھۇرلار قاتارىدا تىزىلىدىغانلار  
بولدىكەن - ھە؟»

ئوتتۇرا مەكتەپتە ئوقۇۋاتقان

چېغىمدا «ئايرىپىلاننى - ئاكا - ئوكا  
Wrights (ۋايرىتس)، تېلېفوننى  
ئېدىسون (Edison)، پېنىسىلنى  
Fleming (فلېمىڭ) ئىجاد قىلىپتۇ ياكى  
بايقاپتۇ، ئەجەپ بىز ئۇيغۇرلاردىن  
ھېچكىم خەلقئارالىق تەسرگە ئىگە  
بىرەر نەرسە ئىجات قىلىپتۇ،  
«قۇتادغۇ - بىلىگ»مىز بار،  
قەدىمگە يەتمىدۇق، «12 مۇقام»مىز  
بار، ئۆزىمىزلا چۈشىنىپ ھوزۇرلىنىمىز،  
.....» دەپ ئويلاپ كېتەتتىم.

بۈگۈن باشقىچە روھلاندىم. مەن  
ئۆزئارا ئادەتتىكىچىلا سالام - سائەت  
قىلىشىدىغان، دورا تەتقىقات ئىلمى  
بويىچە دوكتورلۇق ئۈنۋانى ئالغان  
بىر ئۇيغۇر پەرزەنتىنىڭ ئامېرىكا  
جەمئىيىتى بولۇپمۇ ئامېرىكا پەن -  
تېخنىكا ساھەسى ئېتىراپ قىلغۇدەك  
بۇنچىلىك دەرىجىدە چوڭ نەتىجە  
قازانغانلىقىنى خىيالىمغا كەلتۈرۈپ  
باقماپتىكەنمەن.

ئادەم بىر نەرسىنىڭ تېگىگە

يەتمىگۈچە بولدى قىلمىسا، ئۇنى  
بۇدۇشقا قاق دەيمىز، مېنىڭ  
بۇدۇشقا قىلىقم تۇتۇپ كەتتى.

تور تېخنىكىسىغا بارىكالا! سەن  
ھەر ۋاقىت ئۆزۈڭگە كېرەكلىك  
ماتېرىياللارنى ھەر خىل ئىزدەش  
ۋاسىتىلىرى ئارقىلىق ئۇچۇر دېڭىزىدىن  
خۇددى بېلىقچى دېڭىزىدىن بېلىق  
سۈزگەندەك سۈزۈۋالسىسەن. مەن  
رىشات (ئېنگىلىزچە Richat دەپمۇ  
يېزىلىدۇ) ئابباس دېگەن ئىسمىنى

تورغا كىرگۈزۈپ كۆردۈم. كۆز  
ئالدىمدا رىشات ئابباس توغرىسىدا  
كۆپ ئۇچۇرلار پەيدا بولدى.  
ھەممىسى دېگۈدەك ئۇنىڭ ئىلمىي  
ئەمگەكلىرىگە ئائىت ئۇچۇرلار بولۇپ،  
ھەتتا بۇلارنىڭ بەزىلىرى  
ئىنگلىزچىدىن باشقا چەت ئەل  
تىللىرىغا يەنى خەنزۇچە ۋە  
گېرمانچىغا تەرجىمە قىلىنغان ئىدى.  
ھەم ھەيران قالدىم، ھەم خۇش  
بولدۇم. ھەيرانلىقىم شۇكى، ئانا

تېلى ئىنگلىز تېلى بولمىغان بىر  
ئۇيغۇر پەرزەنتىنىڭ دۇنياۋى پەن -  
تېخنىكا ساھەسىدە ئالدىنقى قاتاردا  
تۇرىدىغان ئىلمىي ژۇرناللاردا شۇنچە  
كۆپ ماقالىلەرنى ئېلان قىلالاشى  
ئىدى. ئەگەر مەن دوكتورلۇق  
ئۇنىۋانى ئۈچۈن ئوقۇمايۋاتقان  
بولسام، بەلكى بۇ قەدەر ھەيران  
قالماسلىقىم مۇمكىن ئىدى، ھەيران  
قالماسلىقىمنىڭ سەۋەبى «ئىلمىي  
ماقالىنى چوڭ بىلمەسلىك» نىمىدىن

ئەمەس بەلكى ، ئۇنىڭ قانداق پۈتۈپ  
چىقىشىنى چۈشەنمەسلىكىدىن  
بولۇشى ئېنىق ئىدى .

### 3

ئادەتتە ئىلمىي ماقالىنىڭ پۈتۈپ  
چىقىش جەريانى - تەجرىبىچىلىك  
ئۇسۇلى قوللىنىلدىغان تەتقىقاتتا  
مۇنداق بولىدۇ:

ئالدى بىلەن تەتقىقاتچى ياكى ئالىم  
ھادىسىلەرنى كۆزىتىش جەريانىدا



ۋەقەنىڭ كېلىپ چىقىش سەۋەبى  
ھەققىدە مەلۇم خىل پەننىي بىلىم ۋە  
ئىلمى نەزەرىيەگە ئاساسلىنىپ ئۆزىنىڭ  
پەرىزىنى ئوتتۇرىغا قويدۇ. ئاندىن  
ئەمەلىيەتتىن ئۆتكۈزۈش ئارقىلىق يەنى  
تەجرىبىچىلىك ئۇسۇلى ئاساسىدا سىناق  
قىلىپ، ئانالىز قىلماقچى بولغان  
ئۆزگەرگۈچى مىقدارلار توغرىسىدا ئۇچۇر  
ۋە سانلىق مەلۇمات توپلايدۇ. ئاخىرىدا  
زۆرۈر بولغان ئىلمىي ۋە تېخنىكىلىق  
ۋاسىتىلەرگە تايىنىپ، ئىلگىرى ئۆزى

ئوتتۇرغا قويغان پەرەزنىڭ ئەمەلىيەت  
بىلەن ئۇيغۇن ياكى ئەمەسلىكىنى ئانالىز  
قىلىپ، بىر خۇلاسگە كېلىدۇ. بۇ يەردە  
ئىلمىي تەتقىقاتتا ھازىرلاشقا تېگىشلىك  
ھالقىلىق ئىككى شەرت بار. بىرى، كۆز  
قاراشنىڭ ئىلمىيلىكى - بۇنى ئادەتتە  
ئىجادكارلىق ياكى تەپەككۇرنىڭ  
چوڭقۇرلۇقى دەپ چۈشەنسەكمۇ بولىدۇ.  
يەنە بىرى، ئۆزگەرگۈچى مىقدارلار  
ھەققىدە ئۇچۇر ئىگىلەشتە زۆرۈر بولغان  
تەجرىبە شارائىتى، ياكى ئېنىق قىلىپ

ئېيتقاندا ماددى شارائىت. مەن بۇ  
ئىككى شەرتنىڭ ئىچىدە تەتقىقاتچىنىڭ  
كۆز قارىشىنى مۇھىم دەپ قارايمەن.  
چۈنكى كىشىنى قايىل قىلارلىق ئىلمىي  
پەرەز بولمىسا، دۇنياۋى سەۋىيەدىكى  
ئىلغار ماددى شارائىت بولغاندىمۇ  
تەتقىقاتتا ئىلگىرىلەشكە ئېرىشكىلى  
بولمايدۇ، ئەمما يېڭى پىكىر ۋە ئىلمىي  
قىياسلا بولىدىكەن، پەن - تېخنىكىنىڭ  
كۈچىنى تونۇپ يەتكەن رىقابەتلىك بۇ  
دۇنيادا، ئىزدەنگۈچى ماددى شارائىتىنى

ھامان قولغا كەلتۈرەلەيدۇ. مۇشۇ  
مەنتىقدىن ئېيتقاندا، خەلقئارا  
سەۋىيەدىكى ژۇرناللاردا كۆپ ماقالە  
ئېلان قىلغان بىر كىشىنى ئىجادىيلىقى  
يۇقىرى، قىسقىسى، ھەقىقى مەنىدىكى  
«ئالم» دەپ ئېيتىشقا ھەقلىقمۇز.

بۇ يەردە «ئالملىق» ھەققىدە  
قىسقىچە توختىلىپ ئۆتۈشنىڭ زىيىنى  
بولمىسا كېرەك. كىشىلەر ئادەتتە  
ئۆزلىرى ئىشلىتىۋاتقان ئوقۇملارنى ئاسانلا  
ئارىلاشتۇرۇۋېتىدۇ، خۇددى «يېشىل

رەڭ» دەپ تۇرۇپ «گۆڭ رەڭ» نى ،  
«قوغۇن» دەپ «سويىمىنى»  
كۆرسەتكەندەك. ئىلىم ساھەسىدە  
«ئالىم» دېگەن سۆز - ماددىي دۇنيانى  
چۈشەندۈرۈشنى مەقسەت قىلىدىغان  
مەلۇم ساھەدە (ئاساسلىقى تەبىئىي پەن)  
سىستېمىلىق بىلىمگە ئىگە بولغان ھەمدە  
گۈزەللىك ، تەجرىبىدىن ئۆتكۈزۈش ۋە  
ئەقلىي خۇلاسە چىقىرىش ئارقىلىق  
جامائەت ئېتىراپ قىلغان ئىلمىي نەزەرىيە  
ۋە ياكى ماددىي شەكىلگە ئىگە

مەھسۇلاتنى ۋۇجۇتقا كەلتۈرگەن  
شەخسنى كۆرسىتىدۇ. لېكىن شۇنى  
ئېنىق ئايدىڭلاشتۇرۇش لازىمكى، بىر  
ئادەم - مەلۇم خىل ئىلمىي ئۇنۋاننى  
ئالغانلىقى ئۈچۈنلا «ئالىم» بولۇپ،  
ئالمىغانلىقى ئۈچۈن «ئالىم»  
بولالماي قالىدىغان ئىش يوق.  
مەسىلەن بىر ئادەم پەننىڭ مەلۇم بىر  
تۈرىدە «دوكتور» لۇق ئۇنۋانى  
ئالسۇن دەپ، بۇنىڭلىق بىلەن ئۇ  
كىشىنى «ئالىم» دەپ ئاتاش -

ئىستېمال قىلىنىۋاتقان بۇ سۆزنى  
ياخشى چۈشەنمەي، ئالدىراپ  
چىقارغان خۇلاسىە بولۇشى مۇمكىن.  
گونىلار: «تۆردە ئولتۇرغان ھېساب  
ئەمەس، زەللە ئالغان ھېساب»  
دېيىشكەن ئىكەن. گەپ سېنىڭ  
ئۇنۋانىڭدا ئەمەس، ياراتقان  
نەتىجەدە. شۇڭا ئەينەكنىڭ يەنە  
بىر تەرىپىدە تۇرۇپ شۇنداقمۇ  
ئېيتالايمىزكى، يۇقىرى ئىلمىي ئۇنۋان  
ئالماي تۇرۇپمۇ، ئۆزلۈكىدىن

تربشش ئارقىلىق مەلۇم ساھەدە  
يېتىلگەن، پەن - تەتقىقات نەتىجىسى  
كۆرۈنەرلىك بولغان كىشىلەر مۇ  
«ئالم» لىق شەرىپىگە مۇيەسسەر  
بولدۇ، ئەلۋەتتە.

بىز تۇرمۇش-مىزدا 5 ياشلىق  
كىچىك بالىنىڭ ئايغىنىمۇ ئاياغ، 30  
ياشلىق ئادەمنىڭ ئايغىنىمۇ ئاياغ  
دەپ ئاتايمىز، ئەمما بىرسىنىڭ  
ئايغىنى يەنە بىرسىگە كەيدۈرمەيمىز.  
سەۋەب بۇ يەردە ئۆلچەمنىڭ



ئوخشماسلىقىدا . شۇنىڭغا ئوخشاش  
«ئالم» لىقنىڭمۇ دەرىجىسى بولىدۇ .  
بىز بۇ يەردە دەۋاتقان ئالم - بىر  
جەمئىيەتكىلا مەنسۇپ ، بىر مىللەت  
ئۆزىگىلا چۈشنىشلىك ئالممۇ ياكى  
خەلقئارا سەۋىيەدىكى ئالممۇ ؟

مۇنداق ئوخشىتىشقا بولىدۇ : بىر  
مىللەتنىڭ خەلقئارا سەۋىيىدىكى  
ئالملىرى شۇ مىللەتنىڭ ماركىسى . بۇ  
ماركا دۇنياغا قانچە يۈزلەندى  
دېگەنلىك - مىللەتنىڭ دۇنياغا تونۇلدى

دېگەن گەپتۇر. دۇنياغا ئۆزىنىڭ  
ئىنسانىيەت جەمئىيىتىنىڭ  
تەرەققىياتىغا قوشقان تۆھپىسى بىلەن  
تونۇلغان مىللەت - جەلپكار مىللەت،  
ھاياتى كۈچى ئۇرغۇپ تۇرغان،  
شۇنداقلا كەلگۈسى پارلاق بىر  
مىللەت. مەلۇم مىللەتنىڭ بىر پۈتۈن  
توپ شەكلىدە يەنى خەلق سۈپىتىدە  
تەرەققىياتقا ئىنتىلىشى ۋە تەرەققىياتنى  
قولغا كەلتۈرۈشى كۆپ تەرەپلىمە  
ئامىللارغا بېرىپ تاقىلىدۇ. بۇلارنىڭ

ئىچىدە خەلقنىڭ نېمىگە يۈزلىنىشى  
يەنى قانداق يۈزلىنىشىنى تاللىشى ۋە  
شۇ خەلق تەشكىل قىلغان  
جەمئىيەتنىڭ روھىي كەيپىياتى  
ناھايتى مۇھىم. بۇ - ئەۋلادلارنىڭ  
قايسى خىل قىممەت قاراش بىلەن  
چوڭ بولۇشىغا ناھايتى چوڭ تەسىر  
كۆرسىتىدۇ. ئەگەر جەمئىيەتتە  
ئەيش - ئىشرەتچىلىك ئېغىرلىشىپ،  
ئالىمنى ئەمەس ناخشىچىنى، ئىلىمنى  
ئەمەس، ئۇسسۇلچىنىڭ تولغاپ

ئوينىغان بېلىنى چوڭ بىلىدىغان،  
ئاللىقانداق ئۆزىنىڭ نىپمە  
دەۋاتقانلىقىنى بىلمەي ناخشا  
توۋلايدىغانلارنى ۋە ياكى ھېچقانداق  
ئەخلاقىي ئۆلچەم ھەم ۋىجدان  
تارازىسىنىڭ چەكلىمىسى بىلەن  
ھېسابلاشماي، غەيرى يوللار بىلەن  
«باي» بولغانلارنى ئۆزىنىڭ ئۆگىنىش  
ئۆلگىسى ۋە ئىنتىلىش ئوبىيكتى  
قىلىدىغان خاھىش يامراپ كەتسە،  
مۇقەررەركى بۇنداق مىللەتنىڭ

كېلەچىكى گۇڭگا بولىدۇ، خالاس.

ئۇلۇغ بوۋىمىز، مەھمۇد قەشقەرى  
بۇندىن 10 ئەسىر ئىلگىرى شۇنداق  
دېگەن ئىكەن:

«ناخشا - ئۇسسۇلغا بېرىلگەن  
خەلق - زاۋاللىققا يۈز تۇتقان خەلق.»

(مەن بۇ سۆزنى پەشقەدەم بىرسىدىن  
ئاڭلىدىم، ئەمما “تۈركى تىللار دىۋانى”  
دېگەن كىتابنى تەكشۈرۈپ بۇ سۆزنى  
دەلىللەش پۇرسىتى بولمىدى.)

بۇ سۆزنىڭ ئۆزىلا كۇپايە. 1000

يىلدىن بۇيان ئۇنى چۈشەنمىگەن  
بولساقمۇ، ئەمدى ئۇنىڭ تېگىگە  
يەتمىسەك بولمايدۇ.

«ئەقىلغە ئىشارەت، نادانغا  
جۇۋالدۇرۇز» دەپ توغرا ئېيتقان  
ئىكەن دانالىرىمىز.

بىز چوقۇم ئۆزىمىزگە تەلەپ  
قويۇشىمىز، ياشلىرىمىزنى ئىلىم - پەن  
ئۆگىنىشكە رىغبەتلەندۈرۈشىمىز،  
خەلقىمىزنى مەرىپەت ئارقىلىق  
مەۋجۇتلىغىمىز ۋە كېلەچىكىمىز

ئۈچۈن تىرىششقا چاقىرىق قىلىشىمىز  
ھەمدە كىشىلىرىمىز ئىچىدە، ئىلىم -  
پەننى قەدىرلەيدىغان، ئىلىم  
ئىگىلىرىنى ھۆرمەت قىلىدىغان ۋە شۇ  
ئارقىلىق ئىچىمىزدىن تېخىمۇ كۆپ  
خەلقئارا سەۋىيىدىكى ئالىملارنىڭ  
چىقىشىغا ئىلھام ۋە كۈچ بېرىدىغان  
ياخشى ئىجتىمائىي مۇھىت ۋە  
مەدەنىيەتنى بەرپا قىلىشىمىز زۆرۈر.  
«ئىلىم - پەن ئارقىلىق تەرەققىياتقا  
ئېرىشىش» تىن ئىبارەت كۆزقاراشنىڭ

كۆڭلۈمدە چوڭقۇر يىلتىز تارتقىنىدىن  
بولسا كېرەك، - ئۇيغۇرلاردىن يېتىشىپ  
چىققان خەلقئارا سەۋىيەگە ئىگە بىر  
ئالىمنى - يەنى بىز تېخى بايقاپ  
يەتمىگەن بىر گۆھەرنى بايقىغىنىم  
ئۈچۈن قەۋەتلا خوش بولدۇم ھەمدە  
كۆڭلۈمدە ئۇنىڭغا «ئالىم» لىق تونىنى  
كەيگۈزدۈم. چۈنكى رىشات ئابباسنىڭ  
قىسقىغىنە 10 يىل ئىچىدە قولغا  
كەلتۈرگەن ئىلمىي نەتىجىلىرى،  
ئىجادىي مۇۋەپپەقىيەتلىرى ۋە



مۇناسىۋەتلىك ئورۇنلار تەرىپىدىن  
بېرىلگەن باھالار، مۇكاپاتلار ئۇنىڭ  
ھەقىقەتەنمۇ ئىسمى - جىسمىغا لايىق  
ئالم ئىكەنلىكىنى ئىسپاتلاپ تۇراتتى.  
بۇ 10 يىل ئىچىدە دوكتور رىشات  
ئەپەندى - ئۆزى باش بولۇپ، ۋە  
باشقىلار بىلەن ھەمكارلىشىپ  
نۇرغۇنلىغان ئىلمىي تەتقىقات ئېلىپ  
بېرىپ، 81 پارچە ئىلمىي ماقالە  
يېزىپ چىقتى، يازغان ماقالىرىنىڭ  
ئېلان قىلىنىش نىسبىتى 100%

بولدى ھەمدە ھەممىسى  
زەھەر شۇناسلىق ۋە دورىگەرلىك ئىلمى  
ساھەسىدە خەلقئارادا ئالدىنقى قاتاردا  
تۇرىدىغان «زەھەر شۇناس»،  
«خەلقئارا زەھەر شۇناس» ۋە  
«دورىگەرلىك ئىلمى» قاتارلىق  
ئىلمىي ژۇرناللاردا ئېلان قىلىندى. بۇ  
جەرياندا ئۇ - ياۋروپا، ياپونىيە ۋە  
تۈركىيە قاتارلىق 20 دىن ئارتۇق  
مەملىكەتتە ۋە ئامېرىكىنىڭ ھەرقايسى  
مۇھىم شەھەرلىرىدە ئۆتكۈزۈلگەن

خەلقئارالىق ئىلمىي يىغىنلىرىغا  
قاتنىشىپ 31 قېتىم ماقالە ئوقۇدى،  
10 قېتىم تەكلىپكە بىنائەن لېكسىيە  
سۆزلىدى. «ئەگەر بىر ئۇيغۇر  
پەرزەنتىنىڭ ياراتقان ئىلىم - پەن  
مۇۋەپپەقىيەتلىرى خەلقئارا  
سەۋىيەدىكى ئالىملارنىڭ ئېتىراپ  
قىلىشىغا ئېرىشمەسە، مۇشۇ قىلنى  
قىزىق يېرىپ، ئىنچىكە ئىش  
قىلىدىغان كىشىلەر ئۇنىڭ قىلىۋاتقان  
ئىشىغا قىزىقىپ، لېكسىيە سۆزلەشكە

تەكلىپ قىلارمىدى؟» مۇشۇلارنى  
خىيالىمىدىن كەچۈرۈۋېتىپ،  
ئۇيغۇرلاردىن چىققان بۇ ياش  
ئالىمدىن پەخرلەندىم.

مەن كىچىكىمدىنلا ئىككى تۈرلۈك  
ئادەملەرنى ھۆرمەت قىلاتتىم. بىرى،  
ياشقا مەندىن چوڭلارنى، ھەتتا  
قارشى تەرەپ مەندىن 2-3 ياش چوڭ  
بولسىمۇ، ئەگەر پەزىلەتلىك بولسىلا.  
يەنە بىرى بىلىملىك، تىرىشچان ۋە  
ئىشچان ئادەملەرنى، ئەگەر

مەسئۇلىيەتچان بولسالا. ئاشۇ  
خۇسۇسىيەتتىن بولسا كېرەك ئالى  
مەكتەپكە ئوقۇۋاتقان چېغىدا،  
كۆزۈمگە چېلىقىپ تۇرىدىغان:

«ئالى مەكتەپكە ئۆتتۈم، جاھان مېنىڭ،  
قانداق ياشسام ياشايمەن، ئەركىم مېنىڭ،  
قۇقان بايۋە چچىسىمۇ يەتمەس ماڭا،

ئىشىغا ئارىلاشما، نېمە كارىڭ سېنىڭ؟»

دېگەن مەنتىقە بىلەن ھە دېسە  
«مودا قوغلىشىپ»، ئۆزىدە يوق بولسا  
خەقنىڭ ياخشى كىيىملىرىنى «ھەپتە

ئاخىرىدىكى ئولتۇرۇشلار» ئۈچۈن  
تېلەپ كېيىپ، كوچىدا گەپنى چوڭ  
ئېتىپ، ياتاقتا «كەسمە چۆپ» نى  
كاپ ئېتىپ، «ئاستىمدا ئىشتان يوق،  
ئېتىم مارجان بوۋى» دەپ «چەللىدە  
ئات چاپقاندەك، پايپاققا نالە  
قاققاندەك» ئىش قىلىپ يۈرۈيدىغان،  
ھە دېسە ماجاڭ ئويناپ، ئاتا-ئانىسى  
ئەۋەتكەن پۇلنى قىماردا ئۈتتۈرۈپ،  
ئۈتۈۋالسا دۆڭگۆۋرۈكنىڭ تار  
كوچىلىرىنى بويلاپ نەلەرگىدۇ كېتىپ

قالدىغان، بىلىپ - بىلمەي پاتقاقلارغا  
پېتىپ قالدىغان بەزى ياشلىرىمىزغا  
ئەپسۇسلىناتتىم، ئاز ساندىكى  
بەزىلەرنىڭ ئۆزىگە ۋە جەمئىيەتكە  
تۇتقان مەسئۇلىيەتسىزلىكىدىن،  
چاكىنىلىقىدىن سەسكىنەتتىم. ئەمما،  
كۆڭلىگە ئارزۇلارنى پۈكۈپ ئۆزىنىڭ  
ئىستىقبالى ئۈچۈن، جۈملىدىن،  
خەلقنىڭ ساپاسى ۋە ئابرويى ئۈچۈن  
تىرىشىدىغان، ئارىيەت قىلىدىغان  
بالىلارنى كۆرسەم، ئاكتىپلىق بىلەن

كۆرۈشۈپ، تونۇشاتتىم، ئۇلارغا مەدەت  
بېرەتتىم، شۇنداقلا ئۆزۈممۇ ئۇلاردىن  
ئىلھام ئالاتتىم. 1990- يىللارنىڭ  
باشلىرىدا ئۇنىۋېرسىتېتتا ئوقۇۋاتقان  
غايىلىك ياشلار خېلى بار ئىدى، ئەمما  
ئاشۇلارنىڭ ئارىسىدا پۈتۈن ۋۇجۇدى  
بىلەن ئىلىمگە بېرىلگەن ئىككى ياش  
(نىجات ئىمىن - بىئولوگىيە پەنلىرى  
بويىچە دوكتور، ھازىر ئاۋسترالىيە  
دۆلەتلىك ئۇنىۋېرسىتېتتا كۆزگە  
كۆرۈنگەن تەتقىقاتچى بولۇپ ئىشلەيدۇ



ۋە دوكتور ئاسپىرانتلارنى يېتەكلەيدۇ.  
دىلشات ھېۋىزۇللا - كومپيۇتېر پەنلىرى  
بويىچە دوكتور، ھازىر ئەنگلىيىدە  
خىزمەتتە، خەلقئارادا مەشھۇر  
ژورناللاردا ماقالىلىرى ئېلان قىلىندى  
دېققىتىمنى تارتتى. ئۇلار بىلەن  
تونۇشتۇم ھەم ئۇلارنىڭ خاراكتېرى،  
ئىش - ئىزلىرى ۋە غايىسى ھەققىدە  
مەلۇم چۈشەنچىگە ئېرىشكەندىن كېيىن  
ئۇلارنى «ئىلىم - پەنگە ئۆزىنى ئاتىغان،  
خەلقىمىزنىڭ ئۈمىدلىك ئوغلانلىرى

ئىكەن» دەپ تونۇپ، «ئىش -  
ئىزلىرىنى خەلقىگە تونۇشتۇرۇش  
ئارقىلىق ياشلىرىمىزنى ئىلىم - پەن  
ئۆگىنىشكە چاقىرىق قىلىش بۇرچۇم»  
بار دەپ قارىدىم. نەتىجىدە، ئايرىم -  
ئايرىم ھالدا «مەڭگۈلۈك ياشلىق»  
نامدا ئىككى پارچە ئەدەبىي ئاخبارات  
يېزىپ چىقتىم. ئەسەرلەر - «تارىم»  
ژورنىلىدا ئېلان قىلىنىپ، جەمئىيەتتە  
ياخشى تەسىر پەيدا قىلغان چېغى،  
ئەينى چاغدا بۇ ئەسەرلەرگە ئىنكاس

# قزغىن بولدى.



شۇ چاغدا مەن بۇنىڭدىن مۇنداق  
خۇلاسگە كەلگەن ئىدىم:

خەلقىمىز - ئۆزىنىڭ مۇنەۋۋەر  
پەرزەنتلىرىدىن سۆيۈنىدۇ، ئۇلارنى  
بىلىشنى خالايدۇ ۋە ئۇلاردىن ئۈمىد  
كۈتىدۇ. يېتىلىۋاتقان ياشلىرىمىز  
بولسا ئاشۇ مۇنەۋۋەر ياشلىرىمىزنى  
ئۆزىگە ئۈلگە قىلىپ، ئۇلارنىڭ ئىش -  
ئىزلىرىدىن رىغبەت ئالىدۇ، نەتىجىدە  
جەمئىيىتىمىز تەدرىجى ھالدا پەن -  
تېخنىكا ئارقىلىق قۇدرەت تېپىش،

تەرەققى قىلىشتىن ئىبارەت توغرا  
ئېقىمنى تاللايدۇ. شۇنىڭ بىلەن  
رىقابەتلىك بۇ دۇنيادا كېلەچىكىمىز  
كاپالەتكە ئىگە بولىدۇ.

دۇنيادا ئۆز خەلقىڭنىڭ  
ساھىبخانى بولۇشتىنمۇ ئارتۇق شەرەپ  
ۋە مۇقەددەس بۇرچ بولمىسا كېرەك.  
شۇڭا مەن ئەينى چاغدىلا ئۆز-  
ئۆزۈمگە ۋەدە بەرگەن ئىدىم:

مەيلى سەن بۈركۈت بول پەرۋاز ئەيلىگەن،  
ئىلىم-پەن كۆكۈدە قانىنىڭ كېرىپ.

مەن سەندىن سۆيۈنۈپ پەخىرلىنىمەن ،  
نامىڭنى ئالەمگە داستان قىلىمەن .  
مەيلى سەن گۈل بولغىن خۇش پۇراق چاققان ،  
پەزىلەت بېغدا رەيھانە بولۇپ ،  
مەن سېنىڭ ھىدىڭنى تاراتقۇزىمەن ،  
تۆھپەڭنى خەلقىمگە ئاڭلاتقۇزىمەن !

## 4

ئىلىم - پەننىڭ ۋەزىپىسى دۇنيانى ،  
شەيئىلەرنى ۋە ھادىسىلەرنى  
چۈشەندۈرۈش ، ھەمدە ئۇنىڭدىن

ئېرىشكەن خۇلاسىنى ئىنسانىيەتنىڭ  
پاراۋانلىقى ئۈچۈن تەتبىقلاش .

مەسىلەن ، ئۆپكە راكى نېمىشقا  
پەيدا بولىدۇ؟ ئۇنى تاماكا چېكىش  
كەلتۈرۈپ چىقاردىمۇ؟ تاماكا چېكىش  
بىلەن ئۆپكە راكى ئوتتۇرىسىدىكى  
مۇناسىۋەت زادى قانداق؟ - مانا  
بۇ - بىر مېدىتسىنا تەتقىقاتچىسى  
قىلىدىغان ئىش .

نېمە ئۈچۈن بەزى ئادەملەر راك  
كېسەللىكىگە گىرىپتار بولىدۇ؟ ئۇنىڭ

سەۋەبى خىمىيەلىك ئامىللارنىڭ  
تەسىرىدىنمۇ ۋە ياكى گېنىنىڭ  
(Genetic) تەسىرىدىنمۇ؟ - مانا بۇ - بىر  
دورا تەتقىقاتچىسى تەتقىق قىلىدىغان  
مەسىلە .

باشقا شارائىت ئۆزگەرمىگەن  
ئەھۋال ئاستىدا، بىر گالون گازنىڭ  
باھاسى \$1 ئاشۇرۇلسا، ئۇنىڭغا  
بولغان تەلەپ قانچىلىك تۆۋەنلەيدۇ؟  
- مانا بۇ - بىر ئىقتىسادشۇناس  
تەتقىق قىلىدىغان مەسىلە .



جەمئىيەتتە گۈچلۈك تەسىر  
قوزغىغان، مەلۇم ئەھمىيەتكە ئىگە  
ۋەقە ۋە ھادىسىلەرنىڭ ئارقىدا  
كۆرۈنۈشىنى ۋە ياكى شەخسلەرنىڭ  
تارىخىنى، ئىش - ئىزلىرىنى بەدئىي  
يوسۇندا بايان قىلىش ئارقىلىق  
جەمئىيەتتە ساغلام بولغان ئىجتىمائىي  
مۇھىت ۋە ئاكتىپ كەيپىياتنىڭ  
يارىتىلىشىغا ئاز - تولا ھەسسە قوشۇش  
مەقسىدىدە ئىزدىنىش - ئۇ بىر ئەدەبىي  
ئاخباراتچىنىڭ ۋەزىپىسى.

مەن دورا تەتقىقات ئىلمى بويىچە  
ئۇيغۇرلاردىن يېتىشىپ چىققان  
خەلقئارالىق سەۋىيەگە ئىگە بۇ  
ئالىمنىڭ ئۆسۈپ - يېتىلىش تارىخىنى  
بىلىمەك ھەمدە زادى قانداق  
ئامىللارنىڭ ئۇنىڭغا تەسىر قىلغانلىقىنى  
چۈشەنمەك مەقسىتىدە ئىزدىنىش  
لەشكەرلىرىمگە بۇيرۇق بەردىم .

سەپەرنى نەدىن باشلاش كېرەك؟  
مەلۇم ساھەدە نەتىجە قازانغان  
شەخسلەرنىڭ مۇۋەپپىيەت تارىخى

ئادەتتە ئۇلارنىڭ ئۆسۈپ يېتىلىشىدە  
مۇنداق 3 ئامىلىنىڭ تەسىرىگە  
ئۇچرايدىغانلىقىنى كۆرسىتىدۇ:  
ئائىلىۋى مۇھىت، جەمئىيەت مۇھىتى  
ۋە مائارىپ تەربىيىسى.

ئادەم ئاساسلىقى مانا مۇشۇلارنىڭ  
تەسىرى ئاستىدا ئۆزىنىڭ كىشىلىك  
پەزىلىتىنى، خاراكتېرىنى ۋە شۇنداقلا  
شەيئىلەرگە بولغان قىزىقىشىنى  
يېتىلدۈرىدۇ. شۇنداق بولغانلىقتىن  
تەبىئىي ھالدا مەن دوكتور رىشاتنىڭ

ئائىلىۋى مۇھىتىغا، ئۇنىڭ كېلىپ  
چىقىش تارىخىغا قاراپ چىقىم.



[www.biliwal.com](http://www.biliwal.com)

رشات ئابباس 1960 - يىلى  
ئاۋغۇستتا ئاتۇشتا تۇغۇلغان.  
رشاتنىڭ ئانىسى ئۆز يۇرتىغا قايتىپ  
بېرىپ بوشانغاندىن كېيىن، ئابباس  
بۇرھان ۋە ماريە ئابلز، ئەر-ئايال  
ئىككىسى بوۋاق رشاتنى ئېلىپ  
ئۆزلىرى خىزمەت قىلىۋاتقان ۋە  
ياشاۋاتقان شەھەر ئۈرۈمچىگە يېنىپ  
كەلگەن. رشات شۇندىن ئېتىبارەن  
ئۈرۈمچىدە بىر زىيالى ئائىلىسىدە،  
ئۇيغۇر ئېلىدىكى مەشھۇر ئالىي

مائارىپ گۈلشەنى بولغان شىنجاڭ  
ئۇنىۋېرسىتېتىدا ئۆسۈپ يېتىلگەن .  
ئۇنىڭ دادىسى - ئۇيغۇرلاردىن چىققان  
داڭلىق تەبىئى پەنلەر ئالىمى ، پەننى  
ئومۇملاشتۇرغۇچى يازغۇچى ، پەننى  
ئومۇملاشتۇرۇش ئىشلىرى بويىچە بىر  
ئۆمۈر ئۆز خەلقىگە ھارماي - تالماي  
خىزمەت قىلىپ كەلگەن ۋە ھېلىمۇ  
ئىلمىي خىزمەتلىرىنى  
داۋاملاشتۇرۇۋاتقان ئۇيغۇر ئاپتونوم  
رايونلۇق پەن - تېخنىكا ساھەسىدىلا

ئەمەس ، بەلكى يەنە جۇڭگو پەن -  
تېخنىكا دائىرىسىدىمۇ چوڭ تەسىرى  
بولغان ، ئۇيغۇرلارنىڭ مەشھۇر  
جامائەت ئەربابى ھۆرمەتلىك ئۇستاز  
- ئابباس بۇرھان ئەپەندىدۇر .

مەن ئابباس بۇرھان ئەپەندىنىڭ  
نامىنى - ئۇلۇغچاتتا تولۇقسىز  
ئوتتۇرىنىڭ 1 - يىللىغىدا  
ئوقۇۋاتقىنىدا ، ئىسمائىلجان رېھىم  
ئىسىملىك بوتانىكا ئوقۇتقۇچىمىزدىن  
ئاڭلىغان ۋە كېيىنچە بۇ ئالىم يازغان

«قۇشلار - ئىنسانلارنىڭ دوستى» ،  
«ئىرسىيەت ۋە ئىرسىيەت  
قۇرۇلۇشى»... قاتارلىق كىتابلىرىنى  
ئوقۇش پۇرسىتىگە ئېرىشكەن بولۇپ ،  
ئۆسمۈر چاغلىرىدىن باشلاپلا بۇ زاتقا  
چوڭقۇر ھۆرمەت تۇيغۇسىدا بولغان  
ئىدىم . «كۆرگىنىڭىزدىن كۆپتۈر  
كۆرمىگىنىڭ ، كۆرمىگەننى كۆرەرسەن  
ئۆلمىگىنىڭ» دېگەندەك ، مەن ئابباس  
بۇرھان ئەپەندىنى 1997 - يىلى ياز  
مەزگىلىدە ئۈرۈمچىدە كۆرۈشكە



مۇيەسسەر بولدۇم. تەبىئىتىدىكى  
كچىك پېئىللىق، مۇلايىملىق ۋە  
مېھرىبانلىق ھەم ھەقىقى مەنىدىكى بىر  
ئالەمدا بولۇشقا تېگىشلىك ئادىمىيلىك  
خىسلەتلىرى مەندە چوڭقۇر تەسىر  
قالدۇرغىنى ئۈچۈن مەزكۇر ئاخباراتتا  
بۇ زات ھەققىدە ئىككى ئېغىز  
توختىلىپ ئۆتۈشنى توغرا كۆردۈم.

ئابباس بۇرھان ئەپەندى 1932 -

يىلى ئۆكتەبىردە جاھالەت ۋە  
نادانلىق دەستىدىن قاراڭغۇلۇقتا

قالغان ئۇيغۇر جەمئىيىتىگە ،  
مەدەنىيەت ۋە ئاقارتىش مەشئىلىنى  
ياققان ، ئۇيغۇر ھازىرقى زامان  
مائارىپى ئاپىرىدە بولغان ، ئۇيغۇرلارغا  
مەشھۇر ئانا ماكان - ئاتۇش  
شەھىرىنىڭ ئۈستۈن ئاتۇش يېزىسى  
ئىكساق كەنتىدە بىر مەرىپەتۋەر  
ئائىلىدە دۇنياغا كەلگەن . ئائىلىسى  
ۋە ئەتراپىدىكى مۇھىتنىڭ تەسىرىدىن  
بولسا كېرەك ، ئۇ كىچىكىدىنلا  
ئىلىمگە ھېرىسمەن بولۇپ يېتىشكەن .

بالىلىق ۋە ياشلىق مەزگىللىرىدىن تارتىپلا ئەجدادلىرىنىڭ ئىرادىسىگە ۋارىسلىق قىلىپ، پەن - تېخنىكا ئۇرۇغىنى ئۆز خەلقىنىڭ قەلبىگە چېچىش، پەن - مەدەنىيەت ئارقىلىق خەلقىنى ئاقارتىش، ئۇلارنى روناق تاپقۇزۇشتىن ئىبارەت مۇقەددەس ئىستەكنى كۆڭلىگە پۈككەن .

ئابباس بۇرھان ئەپەندى 1956 -

يىلى بېيجىڭ پىداگوگىكا ئۇنىۋېرسىتېتىنىڭ بىئولوگىيە كەسپىنى

پۈتتۈرۈپ ئۈرۈمچىدە ئۈنۋېرسىتېتتا  
ئۇزۇن مەزگىل ئاقارتىش ئىشى بىلەن  
شۇغۇللاندى. ئۇ مەيلى ئالىي بىلىم  
يۇرتلىرىدا ئوقۇتقۇچىلىق قىلغان،  
فاكۇلتېت مۇدىرى بولغان ۋە ياكى  
ئۈنۋېرسىتېت مۇدىرى بولغان  
مەزگىللىرىدە بولسۇن ۋە ياكى  
ئاپتونوم رايونلۇق پەن - تېخنىكا  
جەمئىيىتىنىڭ رەئىسى بولغان  
ۋاقتلىرىدا بولسۇن، ھەر ۋاقىت  
ئىلىم - پەن ئارقىلىق ئۆز خەلقىنى

روناق تاپقۇزۇشتىن ئىبارەت ئۇلۇغۋار  
ئىدىيە بىلەن بىر تەرەپتىن ئىلمىي  
ئىجادىيەت بىلەن شۇغۇللانسا، يەنە  
بىر تەرەپتىن ئۆز ئىدىيەسىنى  
ئەمەلىيەتتە كۆرسىتىدىغان دادىل  
رەھبەر بولدى.

ئابباس بۇرھان ئەپەندى -  
ئۆزىنىڭ يېرىم ئەسىرلىك ئىلمىي  
ئىزدىنىش ۋە پەن تەتقىقات خىزمىتى  
بىلەن شۇغۇللىنىش جەريانىدا ھەر  
خىل گېزىت ژۇرناللاردا 400

پارچىدىن ئارتۇق پەننى ماقالىلەرنى  
ئېلان قىلدى ھەمدە 20 گە يېقىن  
ئىلىم - پەننى ئومۇملاشتۇرۇشقا ئائىت  
كىتابنى يېزىپ چىقتى. ئۇ يەنە  
پەن - تېخنىكا سېپىدىكى رەھبەرلىك  
رولىنى ئۈنۈملۈك جارى قىلدۇرۇپ،  
ئۇيغۇر ئاپتونوم رايونىدا نىسبەتەن  
سىستېمىلىق ۋە مۇنتىزىم بولغان  
پەننى ئومۇملاشتۇرۇش تۈزۈلمىسىنى  
قۇرۇپ چىقىشتا لايىھىلىگۈچى،  
تەشەببۇسچى، باشچى ۋە يېتەكچى

ھەمدە كۈچلۈك قوللىغۇچى بولدى .  
بۈگۈنكى كۈندە ئۇيغۇر تىلىدا نەشر  
قىلىنىۋاتقان «بىلىم - كۈچ» ، «پەن  
ۋە تۇرمۇش» قاتارلىق پەننىي  
ژۇرناللار مانا بۇ ھۆرمەتلىك  
ئۇستازنىڭ بىۋاسىتە ئەجرىنىڭ  
مېغزلىرىدۇر . ئۇندىن باشقا ئۇ يەنە  
ھەر خىل ئەمەلىي قىيىنچىلىقلارنى  
يېڭىپ ئۇيغۇر ئېلىدە تۇنجى «پەن -  
تېخنىكىنى ئومۇملاشتۇرۇش  
نەشرىياتى» نى ئۆز قولى بىلەن قۇرۇپ

چىقتى. ئابباس بۇرھان ئەپەندىنىڭ  
تۆھپىسىگە لايىق، جەمئىيەت ئۇنىڭغا  
نۇرغۇن شان - شەرەپلەرنى ئاتا قىلدى.  
نۇرغۇنلىغان مۇكاپاتلارغا ئېرىشكىنى  
بۇ يەردە سۆزلىمەيلا قوياي، 1986 -  
يىلى ئۇيغۇر ئاپتونوم رايونلۇق  
ھۆكۈمەتنىڭ بەرگەن «پەن - تېخنىكا  
ئۇرۇغىنى چاقچۇچى» دېگەن نام  
ئۇنىڭ ئۆز خەلقىگە قوشقان  
تۆھپىسىنى مۇئەييەنلەشتۈرىدىغان ئەڭ  
مۇۋاپىق باھادۇر. مەرىپەتپەرۋەر



خەلقىمىز ھەم بۇ زاتقا ئالاھىدە  
ھۆرمەت بىلدۈرۈشىدۇر. مەسىلەن،  
ئابباس بۇرھان ئەپەندى ئۆيىدىن  
چىقىپ، سىرتقا ماڭغاندا  
مەھەللىسىدىكى تىجارەتچىلەر،  
ئاشخانا ئىگىلىرى، ئۆزى كىچىك  
پېئىل، خەلق بىلەن بىر سەپتىكى بۇ  
زاتنى ھۆرمەت بىلەن مۇنداق تەكلىپ  
قىلىشىدىغانلىقىنى ئابباس ئاكا بىلەن  
پاراڭلىشىپ كېتىۋاتقان ۋاقىتىدا بىر  
نەچچە يەردىن ئاڭلاپ ھەيران ۋە

قايىل بولغان ئىدىم:

- ئەپەندىم، قاسقانغا سالغان  
مانتالار پىشىپ قالدى، مانتىغا ئېگىز  
تېگىپ ماڭسالا.

- ئەپەندىم، تازا قارا قوينىڭ  
گۆشىدە مەزىلىك قىلىپ 5 زىخ  
كاۋاپ قويۇپ بېرەي، يەۋالسالا.

دوكتور رىشات ئابباسنىڭ  
ئاپپىسى - مەرھۇمە ماريە ئابلىز  
خانم، ئۇيغۇرلارنىڭ ھۆرلۈكى ۋە  
بەختى ئۈچۈن بىر ئۆمۈر كۈرەش

قلغان، ئۈچ ۋىلايەت ئىنقىلابىنىڭ  
قەيسەر جەڭچىسى ۋە قابىل  
تەشكىللىگۈچى، ئۇيغۇر خەلقىنىڭ  
پەخرلىك ئوغلى مەرھۇم ئابلىز نىياز  
ئەپەندىنىڭ قىزى بولۇپ، مەن بۇ  
يەردە ئالدى بىلەن مەرھۇمەنىڭ  
ياتقان جايىغا جەننەت تىلەش بىلەن  
بىرلىكتە، ماريە خانىم ھەققىدە يەنى  
مۇشۇنداق بىر پەخرلىك ئوغلاننى  
تۇغۇپ ۋە يېتىلدۈرۈپ چىققان ئۇلۇغ  
ئانا ھەققىدە ئىككى ئېغىز ئەسلەپ

ئۆتۈشنى زۆرۈر دەپ قارايمەن .  
چۈنكى بۇ دۇنيادا ياخشى ئىش ،  
ياخشى ئىنسانلار ، ھۆرمەت ۋە  
سېغىنىش ئىچىدە ئەسلىنىپ تۇرسا ،  
ھايات ياشاۋاتقانلارنىڭ ياخشىلىق  
بىلەن ياشاپ ئۆتۈشىگە ئۈلگە ۋە  
تۈرتكە بولىدۇ . ئەسكى ئىش ۋە  
رەزىللىكلەر نەپرەت ئىچىدە سۆزلىنىپ  
تۇرسا ، ھايات ياشاۋاتقانلارغا  
نەسبەتەن ئاگاھلاندۇرۇش بولىدۇ .  
مەرھۇمە مەرىيە ئابلىز

خانم 1938 - يىلى 18 - مارتتا  
ئاتۇشنىڭ كاتتايلاق يېزىسىدا بىر  
مەرىپەتۋەر ۋە ئىنقىلابچى ئائىلىسىدە  
دۇنياغا كەلگەن بولۇپ، 1950 -  
يىللاردا ئۇيغۇر ئاپتونوم رايونلۇق  
مېدىتسىنا مەكتىپىدە كىلىنىكىلىق  
داۋالاش كەسپىدە ئوقۇپ ئوقۇش  
پۈتتۈرۈپ، ئۇيغۇر ئالىي مائارىپىنىڭ  
كۆزى بولغان ئۇنىۋېرسىتېتتا دوختۇر ۋە  
باش دوختۇر بولۇپ 40 يىلدىن  
ئارتۇق جەنۇبىي خىزمەت

ئىشلىدى. پېنسىيەگە چىققاندىن  
كېيىن ھاياتنى قىزغىن سۆيىدىغان ۋە  
ئىشچانلىقنىڭ، تىرىشچانلىقنىڭ  
ئىنسانغا سائادەت ئېلىپ كېلىدىغىنىغا  
ئىشىنىدىغان ئەقىل - پاراسەتلىك بۇ  
سۆيۈملۈك ئانا - ئۇيغۇر تاتلىق  
يېمەكلىكلىرىنى توۋارلاشتۇرۇپ بازارغا  
سېلىشنىڭ مۇمكىنچىلىكىنى ۋە شۇ  
ئارقىلىق ئىش كۆتۈپ تۇرغان بەزى  
خانىم - قىزلارنى ئىشقا ئورۇنلاشتۇرۇپ،  
ئۇيغۇر ئائىلىلىرىدىكى ئىقتىسادىي

قېيىنچىلىقلارنى ئۆز ئەمگىكى بىلەن  
يېنىكلەتكىلى بولىدىغانلىقىنى تونۇپ  
يېتىپ ئۈرۈمچىدە تۇنجى قېتىم ئۇيغۇر  
تورت - يېمەكلىرى كارخانىسىنى قۇردى  
ۋە نۇرغۇن خانىم - قىزلارنى بۇ ساھەدە  
يېتىلدۈرۈپ، ئۈرۈمچىنىڭ كۆپ  
ئورۇنلىرىدا تاتلىق يېمەكلىكلەرنى  
پىشۇرۇپ سېتىش دۇكانلىرىنى قۇرۇشقا  
ياردەمدە بولدى. كېيىنچە ئۇ ئۆزىنىڭ  
مۇۋەپپەقىيەتلىرىنى ئۇيغۇرلارنىڭ باشقا  
شەھەرلىرىگەمۇ كېڭەيتتى، ئۇنىڭ

تەجرىبىسىدىن ئىلھام ئالغان  
نۇرغۇنلىغان خانىملار ئاشۇ خىل  
ئىگىلىك تىكلەش يولىدىن مېڭىپ ھەم  
ئۆزىنىڭ ياشاش شارائىتىنى ياخشىلىدى  
ھەم باشقىلارغا سايبىسىنى چۈشۈرۈپ،  
ئۇلارغا خىزمەتكە ئورۇنلىشىش پۇرسىتى  
يارىتىپ بەردى. 5 يىل ئىچىدە ماريە  
ئابلىز خانىمنىڭ ئەجرى بىلەن  
يارىتىلغان ۋە تەرەققى قىلغان بۇ  
كارخانىچىلىق كەسپى ئۇيغۇر ئېلىدە  
ئومۇملىشىپ، 30 - 40 ئەتراپىدىكى



شەھەر، ناھىيە، كەنت، بازارلاردا  
بولۇپ، 1000 غا يېقىن پىشۇرۇپ  
سېتىش دۇكانلىرى قۇرۇلۇپ، نەچچە  
مىڭلىغان ئۇيغۇر خانىم - قىزلىرىنىڭ  
ئىشسىزلىق ۋە ئائىلە ئىقتىسادى  
مەسىلىلىرى ھەل بولدى. مەرھۇمە  
ماریيە خانىم - ئاقكۆڭۈل، سېخى ھەم  
ياخشى نىيەتلىك ئىنسان بولۇپ،  
ھايات چېغىدا ياردەم قولىنى  
ئىقتىسادىي قىيىنچىلىق تۈپەيلى ئازاب  
تارتىۋاتقان ئاغرىق - سىلاقلارغا ۋە

كەمبەغەل ، يېتىم - يېسىرلارغا  
سۇنغانلىقى ئۈچۈن ، 2004 - يىلى 7 -  
ئاينىڭ 17 - كۈنى ، ماريە خانىم 66  
يېشىدا ۋاپات بولغان كۈنى ، كىشىلەر  
«ئۈرۈمچى ئاسمىندىن بىر خەيرى -  
ساخاۋەت يۇلتۇزى ئۆچتى» دەپ  
ھەسرەت چىكىشتى .

رىشات ئابباس - ئۇيغۇر خەلقىنىڭ  
مانا مۇشۇنداق بىر جۈپ مۇنەۋۋەر  
ئوغۇل - قىزىنىڭ پەرزەنتى .

دوكتور رىشات ئابباسنىڭ يېتىلىپ

چىقىشىنى دىئالېكتىك نۇقتىئىنەزەر  
بىلەن كۆزەتكەندە، بۇ يەردە تىلغا  
ئېلىشقا تېگىشلىك ئىككە سەۋەب بار.  
بىرى تاشقى سەۋەب، يەنە بىرى  
ئىچكى سەۋەب.

رىشات ئابباس - ئۆزىنىڭ ئىلىم -  
پەنگە ھېرىسمەنلىكىنى، ئەتراپىدىكى  
شەيئىلەرگە بولغان قىزىقىشىنى،  
خاراكتېرىدىكى ئېغىر - بېسىقلىقنى  
ئالىم دادىسىدىن ئۆرنەك ئالغان  
بولسا، ئۆزىنىڭ باشقىلارغا كۆڭۈل

بۆلۈش، مەسئۇلىيەتچانلىق ۋە دورا  
تەتقىقات ئىلمىگە بولغان قىزىقىشىنى -  
ئاپسىنىڭ دوختۇر ئىكەنلىكىدەك  
سەۋەبىنىڭ ئۆزىنىڭ ئىدرىكىنى  
ئويغىتىشىدىن دەپ قارايدۇ.

- ئەقلىمگە كەلسەم، دەپ گەپ  
باشلىدى ئۇ، تېخى يېقىندا بوستونغا  
ئىلمىي مۇھاكىمە يىغىنىغا كەلگەن  
پەيتتە، - دادامنىڭ دائىم كىتاب ۋە  
قەغەز - قەلەم بىلەن ھەپلىشىپ  
يۈرگىنىنى كۆرەتتىم، بىزنى

ئوينا تىقلى سىرتقا ئېلىپ چىقىسىمۇ ،  
يەكشەنبە كۈنلىرىمۇ ، سەھەردىمۇ -  
كەچتىمۇ ، قاچانلا بولسا ، ئازراق  
بوش ۋاقتى بولسا كىتاب كۆرەتتى ،  
ھەدەپ بىر نېمىلەنى يازاتتى . مەن  
كىچىك بولغاچقا ، «كىتاب دىگەن  
زادى قانداق قىزىق نەرسىدۇ ؟ دادام  
بۇنچە ئىچىگە كىرىپ كەتكۈدەك»  
دەپ ئويلايتتىم ، ھەتتا نەچچە رەت  
دادامدىن :

«دادا ، سېنىڭ بىزگە ئوخشاش

سەرتتا ئوينىغىڭ كەلمەمدۇ؟» دەپ  
سورىغىنىم ئېسىمدە. دادامنىڭ چاينى  
قىنىق دەملىۋېلىپ، يېزىقچىلىق  
ئۈستىلىدە بىر نېمىلەرنى يازدىغان  
قىياپىتى ھازىرغىچە كۆز ئالدىمدا.  
«ئوغۇل بالا دادىسىنى دورايدۇ»  
دەپ، مەنمۇ باشلانغۇچ مەكتەپنىڭ  
3-يىللىقىدىن باشلاپ دادامنىڭ  
يېنىدا جىم ئولتۇرۇپ گەپ - سۆز  
قىلماي كىتاب كۆرۈپ، ئۆگىنىش  
قىلىدىغان ئادەتنى يېتىلدۈردۈم.



(1994-يىلى، كولۇمبۇس شەھىرى، ئوھىئو شتاتى)

دوكتور رىشات ئابباس ئوھىئو شتاتى  
ئۇنىۋېرسىتېتى (Ohio State University) دا دورا  
ئىلمى بويىچە دوكتورلۇق ئوقۇشنى غەلبىلىك  
پۈتتۈرگەن كۈنى - دادىسى ئابباس بۇرھان، ئانىسى  
ماریە ئابلز خانىم بىلەن بىرلىكتە.

رىشات ئابباسنىڭ دورا تەتقىقات  
 ئىلمىگە قىزىقىشىغا مۇنۇ ئىش سەۋەب  
 بولىدۇ. ئۇ تولۇقسىز ئوتتۇرىدا  
 ئوقۇۋاتقان كۈنلەرنىڭ بىرىدە  
 ئاتۇشتىن بىر ھاممىسى ئۇلارنى  
 يوقلىغىچ ئۈرۈمچىگە كېسەل  
 كۆرسەتكىلى كېلىدۇ. ماريە خانىم  
 تۇغقىنىنى تەكشۈرۈپ كۆرگەندىن  
 كېيىن ئۇنىڭغا رېتسىپ يازىدۇ ۋە  
 ئۇنى ئوكۇل ھەم دورا بىلەن ئۆزى



بىر قوللۇق داۋالايدۇ.

كۈنلەرنىڭ ئۆتۈشى بىلەن، يېڭى  
كەلگەندە «ئۇ يېرىم ئاغرىدى، بۇ  
يېرىم ئاغرىدى» دەپ ۋايساپ، يېرىم  
تەخسە لەغمەننى ئاران يەيدىغان بۇ  
موماينىڭ بىردىنلا ۋايسىشى توختاپ،  
ئىشتىھاسى ئېچىلىدۇ، روھىمۇ  
كۆتۈرۈلۈپ، ئۇنىڭ ئاپىسىغا ئاپىرىن  
ئوقۇيدۇ. بۇ ئەھۋال - شۇنچە  
ۋاقتتىن بېرى ئاپىسىنىڭ دوختۇر  
ئىكەنلىكىنى بىلىمۇ، ئۇنىڭغا ئانچە

ئېرەن قىلمىغان ئۆسمۈر رىشاتنىڭ  
دېققىتىنى ئۆزىگە تارتىدۇ، شۇنىڭ  
بىلەن كاللىسىغا بىر ئوي كىرىۋالىدۇ.  
«ئاپام قانداقسىگە، بىر ئاغرىق  
تۇغقىنى ساقايتىۋېتىدۇ؟ دورا  
بېرىپ، ئوكۇل ئۇرغانلىقى ئۈچۈن  
ساقايتىۋەتتى دېسەم توغرا بولارمۇ؟  
دورا - ئوكۇل دېگەن نەرسە زادى  
قانداق قىلىپ كېسەللەرنى ساقايتىدۇ؟  
بۇنىڭدىكى سىر زادى نەدە؟»  
ئىشنىڭ تەكتىگە يەتمىگۈچە بولدى

قېلىپىدىغان رىشات بىر كۈنى  
ئويلىغانلىرىنى ئاپسىدىن سورىدى.  
بالىسىنىڭ سورىغان سوئالىدىن ئۇنىڭ  
بىر نەرسىگە قىزىقۇۋاتقانلىقىنى  
بايقىغان سەزگۈر ئانا، بۇنىڭدىن  
خۇش بولدى، ھەم ئۆيىدىكى  
ئادەمنىڭ فىزىئولوگىيەلىك تۈزۈلۈشىنى  
كۆرسىتىدىغان مودىلىنى ئۇنىڭغا  
كورسۇتۇپ چۈشەندۈرۈش بېرىپ  
ئۆتكەندىن كېيىن، مۇنداق دېدى:

- ئېسىڭدە تۇت بالام، ئادەم

داۋالاشتا مۇنداق ئىككى نەرسە  
مۇھىم: مەلۇم كېسەلنىڭ پەيدا  
بولۇشى سەۋەبىسىز بولمايدۇ، شۇڭا  
كېسەلنىڭ نېمىلىكىگە توغرا دىئاگنوز  
قويۇش، يەنى ئۇنىڭ نېمە سەۋەبتىن  
كېلىپ چىققانلىقىنى ئېنىقلاش - بۇ  
مۇھىم ئۆتكەل. سەۋەبىنى ئېنىقلاپ  
بولغاندىن كېيىن ئۇنىڭغا قارىتا  
مۇۋاپىق داۋالاش تەدبىرىنى  
بەلگىلەش بۇمۇ ئوخشاشلا مۇھىم.  
چۈنكى كېسەلگە بېرىلگەن دىئاگنوز

قانچىلىك توغرا بولمىسۇن، ئەگەر  
ئۇنىڭغا قارىتا توغرا داۋالاش  
تەدبىرى، مۇھىمى كېسەلنى  
تىزگىنلەيدىغان دورا ئوكۇللار  
بولمىسا، يەنىلا كېسەلنى ئازابتن  
قۇتقۇزغىلى، بىمارنىڭ ھاياتىنى  
ساقلاپ قالغىلى بولمايدۇ.

ئەمدىلەتنى ئەتراپىدىكى ئىشلارغا  
سوئال نەزىرى بىلەن قاراشقا  
باشلاۋاتقان بۇ ياش بوغۇنغا، ئاپىسى  
ماریيە خانىمنىڭ سۆزى ناھايىتى

كۈچلۈك تەسر قىلدى. شۇ كۈنى  
ئۇنىڭ كۆڭلىدە ئاجايىپ ئوي  
خىياللار، سۇئاللار ۋە تاتلىق چۈشلەر  
تۈنەك ئەتتى.

«كېسەلگە توغرا بېرىلگەن دورا  
كېسەلنى ساقايتىدىكەن. بۇ نېمە  
ئۈچۈن؟ دۇنيادا ھەممە كېسەلنى  
ساقايتىۋېتىدىغان دورا بارمىدۇر؟  
بولمىسا ئۇنى ياسىسا بولمامدىغاندۇ؟  
زادى ئۇنى كىشىلەر قانداق ياسايدۇ؟  
ئەگەر بىر كۈنلەردە مەن ئاشۇنداق

بىر دورىنى ياسىۋەتسەم - ھە! مۇنۇ  
ئاغرىق دەستىدىن قىنىلىۋاتقان  
ئادەملەر ساقىيىپ ساق ئادەملەردەك  
ئېچىلىپ - يېيىلىپ ھاياتنىڭ  
خوۋلىقىنى كۆرسە؟ شىپالىق دورىنىڭ  
بولمىغانلىقى تۈپەيلى، ئاتا - ئانىلار  
بۇرۇن ئۆلۈپ كەتمەسە، بالىلارنى  
باقسا، بالىلار يېتىم قالمىسا،  
ئانىلارنىڭ قۇچاقلرىدا، دادىلارنىڭ  
مۈرىلىرىدە مېھرى - مۇھەببەتكە قېنىپ  
چوڭ بولسا... ھەي، مۇنۇ سەمەت

ئاكا ئاشقازان كېسلى بىلەن ياشلا  
تۈگەپ كەتتى، ئەگەر ئۇنى  
ساقايتقىلى بولىدىغان دورا بولغان  
بولسا، رۇستەمەمۇ بۈگۈنكى كۈندە  
بۇنداق مەيۈس يۈرمەيتتى...»

ئۇ شۇ كۈنى كىچىسى ئۆزىنى  
جەنۇبىي تاغقا ھەممە كېسەلگە شىپا  
بولىدىغان خاسىيەتلىك دورا  
ئۆسۈملۈكىنى ئىزدەپ سەپەر قىلىپ چۈش  
كۆردى ۋە چۈشۈش مۇنداق ئىش كۆردى.  
مانا ئۇ تاغ قايتاللىرىدىن ئېشىپ،



قارىغايزارلىق ئارىسدا كېتىۋاتىدۇ ،  
نەلەردىن دۇر ھەر خىل قۇشلارنىڭ  
سايىراشلىرى ، كالا - قويلارنىڭ  
مۆرەشلىرى - مەرەشلىرى ، ئىگىز قوراي  
تاشلار ئارىسىدىن شارقىراتمىنىڭ  
ساداسى كېلىۋاتىدۇ . ئۇنىڭ پۈتۈن  
خىيالى ئاشۇ ھەممىگە قادىر -  
خاسىيەتلىك ئۆسۈملۈكنى تېپىشتا .  
ماڭە - ماڭە ، ئۇ ئاخىر چەكسىزلىككە  
تۇتاشقان ياپ - يېشىللىققا چىقىپ  
قالدى . ئۇ بارماقچى بولغان تاغ

ئابايا ناھايتى يېقىندىلا تۇرغاندەك  
كۆرۈنگەن ئىدى، ئەمدى ئۇ پايانسىز  
يېشىللىققا چىقىپ قارىسا، ھېلىقى  
تاغ بارغانچە يىراقلاپ كەتكەندەك  
تۇيۇلدى. «ھەجەپ ئۇزۇن ۋە  
جاپالىق يول ئىكەنە - بۇ؟» .

”ئۇھ“، ھاردۇق يەتتىمكىن، ئۇ  
بىر ئاز كۆزنى ئىلىۋالماق بولۇپ  
ئۆزىنى چۆپلۈككە تاشلىدى - يۇ،  
ئەمما خىزىر سۈپەت بىر بوۋاينىڭ  
تۇيۇقسىز ئالدىدا پەيدا بولۇپ

ئۆزىگە مېھرىۋانلىق بىلەن قاراپ  
كۈلۈپ تۇرغىنىنى كۆردى ۋە ئورنىدىن  
چاچراپ تۇرۇپ بوۋايغا سالام بەردى:  
- سالام بوۋا.

- ئوغلۇم، بىر چىرايلىق  
يۈرۈپسەنغۇ؟

- تاغدىن خاسىيەتلىك دورا  
ئۆسۈملۈكنى ئىزدەپ ماڭغان،  
ماڭسام - ماڭسام بۇ يول تۈگەر  
ئەمەس، ھاردۇق يېتىپ، بۇ يەردە  
ئازراق ئارام ئالاي دېگەن ئىدىم.

- ئۇ ئۆسۈملۈكنى نېمە قىلماقچى  
ئىدىك؟ بوۋاي سورىدى ئۇنىڭدىن.

- دورا ياساپ، كېسەل  
ئادەملەرنى داۋالاپ، ئۇلارنىڭ  
ئازابىنى يېنىكلىتەي دەپ ئويلىغان.

- بارىكالا ئوغلۇم، - دېدى  
بوۋاي ساقلىنى سىلاپ تۇرۇپ ۋە:

- ماڭ بالام، ماڭ. سەپىرىڭدىن  
يانما. نىيتىڭ ئۇلۇغ، كۆڭلۈڭ ئاق

بالا ئىكەنسەن. **دۇنيادا باشقىلارنىڭ  
غېمىنى يېيىش، باشقىلارنىڭ بەخت -**

سائادىتى ئۈچۈن ئۆزىنى  
بېغشلاشتىنمۇ ئارتۇق ئۇلۇغ نىيەت  
بولمايدۇ. تەڭرىم، ھەر كىشىنىڭ  
نىيىتىگە يارىشا ئۇنىڭ رىسقىنى  
بېرىدۇ. كۆڭلۈڭ ئاق، نىيىتىڭ پاك  
بولغىنى ئۈچۈن ساڭا دۇئا قىلاي:  
- توپا ئالساڭ ئالتۇن بولسۇن،  
كۈل ئالساڭ كۈمۈش بولسۇن. سەپىرىڭ  
ئوڭۇشلۇق بولسۇن، سېنى مۇنۇ دۇلدۇل  
تاغ باغرىغا يەتكۈزۈپ قويسۇن،  
مەقسىدىڭگە يەتكەيسەن، ئامىن!

بوۋاي ئىككى قولنى ئىگىز  
كۆتۈرۈپ دۇئا قىلدى ۋە ئۇنى  
چاپچىپ تۇرغان ئاق بوز ئاتقا  
مىندۈرۈپ، ”چۇھ“ دېدى. ئاتنىڭ  
تاغ باغرىغا قاراپ ئوقتەك ئېتىلىشى  
بىلەن ”ۋاي“ دەپ ۋارقىراپ سالغان  
رىشاتنى ئاكىسى نىجات ئويغاتتى.

- ئۇكام، ئۇكام، نېمە بولدۇڭ؟

چىلىق - چىلىق تەر بوپ  
كېتىسىپسەنغۇ؟

ئۇيغۇر خەلق چۆچەكلىرىنى

ئاپسىدىن پات - پات ئاڭلاپ  
تۇرىدىغان ئۆسمۈر رىشاتنىڭ چۈشىگە  
ئاپسىنىڭ «بالام ساڭا چۈشۈڭدە  
ئەۋلىيا يولۇقۇپتۇ، كەلگۈسىدە كاتتا  
بىر ئادەم بولغىدەكسەن» دەپ تەبىر  
بېرىشى بىلەن ئۇنىڭغا بىر خىل  
غايىۋانە كۈچ كىرگەندەك بولدى.

كۈنلەر كۆلدۈرۈپ، ئايىلار  
ئايلىنىپ، يىللار يورغىلاپ  
كېتىۋەردى، ئەمما ھېلىقى چۈش تا  
ھازىرغىچە ئۇنىڭغا تېخى بۈگۈن تاڭ

سابادا كۆرگەندەك يېڭى ۋە  
مۇقەددەس تۇيۇلدۇ.





ئەنە ئاشۇ مۇقەددەس چۈش -  
رىشاتنىڭ كېيىنكى كەسپى ھاياتى ۋە  
كىشىلىك تۇرمۇشىغا تەسىر  
كۆرسىتىدىغان قارارلارنى چىقىرىشدا  
زور رول ئوينىدى.

رىشات ئابباس ئۆسۈپ يېتىلىپ  
1978 - يىلىغا كەلگەندە يەنى ئۇ  
ئالى مەكتەپكە ئىمتىھان بەرگەن ئاشۇ  
يىلى، ھېچ ئىككىلەنمەيلا شىنجاڭ  
تېببىي ئىنستىتۇتىنىڭ دورىگەرلىك  
كەسپىنى تاللىدى، چۈنكى بالا

چاغلرىدا ئۆزىگە ئۆزى قويغان  
سوئالغا جاۋاب تېپىش، چۈشەندۈرۈش  
كۆرگەنلىرىنى رېئاللىققا ئايلاندۇرۇش  
ئارزۇسى ئۇنىڭ قەلبىدە ئوتتەك  
يالقۇنجايتتى ۋە ئۇنى شۇ يۆنىلىشكە  
قاراپ مېڭىشقا ئىلھاملاندۇراتتى.

ئۇ 80 - يىللىرىنىڭ باشلىرىدا ئەلا  
نەتىجە بىلەن دورىگەرلىك كەسپىنى  
تاماملاپ، تېببىي ئىنستىتۇتتا دورا  
تەتقىقات خىزمىتىنى تاللىۋالدى.  
چۈنكى ئۇ ئۆزىنىڭ دورىگەرلىك

ئىلمىنىڭ بوسۇغسىدىن ئەمدىلا  
قەدەم ئېلىپ كىرگىنىنى، بۇ ساھەدە  
ئۆزى بىلىشكە، ئۆگىنىشكە تېگىشلىك  
نۇرغۇن نەرسىلەرنىڭ بارلىقىنى تونۇپ  
يەتكەن ئىدى.

ئادەتتە ئالىي مەكتەپنى پۈتتۈرۈپ  
خىزمەتكە چىققان كىشىلەرنىڭ كۆپى  
ئۆزلىرىنى "ئىلىم ئۆگىنىش جەھەتتە  
ئاخىرقى بېكەتكە يەتتۇق" دەپ  
قاراپ، جاھاندارچىلىقنىڭ كويغىغا  
چۈشۈپ كېتىشىدۇ. رىشات ئۇنىڭ

ئەكسىچە ”مېنىڭ ئۆگىنىدىغان  
مەزگىلىم ئەمدى باشلاندى“ دەپ  
قارىدى ۋە ئۆزىنىڭ ئالىي مەكتەپتە  
ئىشلەش پۇرسىتىدىن پايدىلىنىپ،  
”ستاتىستىكا“، ”ئانالىز خىمىيە“،  
”دورىگەرلىك ئىلمى“ ۋە دورىگەرلىك  
ئىلمى ئۈچۈن ”كەسپىي ئىنگلىزچە“  
قاتارلىق دەرسلەرنى تاللاپ ئوقۇپ  
ئۆزىنى كۈتۈپ تۇرغان كېلەچەكتىكى  
سەپەر ئۈچۈن «ئوزۇق» تەييارلىدى.  
1983 - يىلى فاكولتېت

رەھبەرلىكى، ئۆزى زېرەك ھەم  
تېرىشچان بۇ ئىجتىھاتلىق ياشنى  
نەنجىڭ شەھىرىگە جايلاشقان جۇڭگو  
دورىگەرلىك ئۇنىۋېرسىتېتىغا بىلىم  
ئاشۇرۇشقا ئەۋەتتى. بۇنىڭ بىلەن  
ئۇنىڭ ئۆز ئارزۇسىغا بولغان ئېتىقادى  
تېخىمۇ كۈچەيدى. خۇددى ھازىرمۇ  
تونۇلغاندەك بۇ ئۇنىۋېرسىتېت  
جۇڭگونىڭ دورىگەرلىك ساھەسىدىكى  
ئالدىنقى قاتاردا تۇرىدىغان مەكتەپ  
بولۇپ، يېتىشكەن ئالىملار، چەتئەلدە

ئوقۇپ كەلگەن دوكتورلار توپلاشقان  
مەرىپەت بوشۇكى ئىدى. رىشاتنىڭ بۇ  
مەكتەپكە كىلىنىكلىق دورىلارنى  
تەتقىق قىلىش ئىلمى بويىچە بىلىم  
ئاشۇرۇشقا ئەۋەتىلىشى - ئۇنىڭ كەسپى  
بىلىملەرنى پۇختىلىشى ئۈچۈن پۇرسەت  
ھازىرلاپ بېرىپلا قالماي، بەلكى يەنە  
ئۇنىڭ كېيىنكى قەدەمنى قەيەرگە ۋە  
قانداق ئېلىشىغا ئىدىيە ۋە ئۇسۇل  
جەھەتتىن زېمىن ھازىرلاپ بەردى.  
بولۇپمۇ چەت ئەللەردە ئوقۇپ قايتىپ

كەلگەن پروفېسسورلارنىڭ مول  
بىلىملىرى ۋە ئۇلارنىڭ چەت ئەلدىكى  
ئىلمىي ژۇرناللاردا نەچچە پارچە ماقالە  
ئېلان قىلىشى رىشاتنىڭ دورا تەتقىقات  
ئىلمىنىڭ خەلقئارادىكى تەرەققىياتىغا  
قىزىقىشىغا تۈرتكە بولدى.  
پروفېسسورلار بىلەن بولغان بىر  
قېتىملىق سۆھبەتتە، جاسارىتى  
تەپچىپ تۇرغان، زېھنى ئۆتكۈر بۇ  
ئۇيغۇر يىگىتكە بىر مۇئەللىم مۇنداق  
دېگەن ئىدى:

- دورا تەتقىقات ئىلمىدا يېڭى  
نەزىرىيە بەك مۇھىم بولۇپلا قالماي،  
يەنە تەجرىبە مۇھىتى - ماددى شارائىت  
ۋە كەسىپى جەھەتتە ئۇچۇر  
ئالماشتۇرۇش مۇناھىتى مۇھىم.  
ئىقتىسادى تەرەققى قىلغان ۋە پەن -  
تەخنىكىدا ئىلغار ئەللەردە بۇ ئىككىلا  
شارائىت يېتەرلىك. ئەگەر مۇشۇ ساھەدە  
داۋاملىق بىلىم ئالاي دېسىڭىز غەربتىكى  
ئەللەرگە چىقىپ ئوقۇش كېرەك.  
رىشات نەنجىگىدىن «مەن چوقۇم



غەربتىكى دورا تەتقىقات ساھەسىدە  
ئالدىنقى قاتاردا تۇرىدىغان دۆلەتكە  
چىقىپ ئوقۇيمەن» دېگەن نىيەت ۋە  
ئىرادە بىلەن يېنىپ كەلدى.

## 6

80 - يىللارنىڭ ئوتتۇرىلىرى -  
جۇڭگونىڭ ئىسلاھات ۋە ئىشكىنى  
ئېچىۋېتىش سىياسىتى شېنچېن ۋە  
جۇخەينى مەركەز قىلغان دېڭىز بويى  
رايونلىرىدا ئەمدىلەتنى مېۋە بېرىشكە

باشلىغان بولۇپ، سىياسەت  
جەھەتتىكى ئەۋزەللىك ۋە ئاستا-  
ئاستا سىڭىپ كىرىۋاتقان چەت ئەلنىڭ  
ئىلغار پەن-تېخنىكىسى، مەبلەغى ۋە  
يېڭى باشقۇرۇش ئۇسۇلى بۇ يەردىكى  
كىشىلەرنىڭ، تۇرمۇش ئۇسۇلىدا،  
ئىنتىلىشىدە، ئوي-پىكىرىدە ئۆزگىرىش  
پەيدا قىلىۋاتقان چاغلار ئىدى.  
ئۇنىڭ ئەكسىچە ئۇيغۇر ئاپتونوم  
رايونىمىزدا تېخى سولچىل ئىدىيەنىڭ  
تەسىرى تۈگىمىگەن چاغلار بولۇپ،

كۈشلەرنىڭ پەن - تېخنىكىدا ئىلغار  
دۆلەتلەرگە چىقىپ ئوقۇش ئىدىيىسى  
ئېھتىياتچانلىق ئىچىدە ئاستا - ئاستا  
ئويغىنىۋاتقان ھەمدە ياپونىيە ۋە  
غەربتىكى ئەللەرگە يىلىغا بىر  
نەچچىدىن ئوقۇغۇچى ئىلىم ئىزدەپ  
ماڭغىلى باشلىغان چاغلار ئىدى.

ئارزۇلارغا باي، كەلگۈسىگە ئۈمىد  
بىلەن قارايدىغان ياش رىشات -  
نەنجىگدە كۆرگەن - ئاڭلىغانلىرى ۋە  
دادىسى بىلەن قىلىشقان سۆھبەتلىرىگە

ئاساسەن ئاخىر مۇنداق خۇلاسگە كەلدى:  
بىز ياشۇۋاتقان جەمئىيەت تەرەققى  
قىلىشى ئۈچۈن، ھەر ساھە پەن -  
تېخنىكا خادىملىرىغا، ئىختىساس  
ئىگىلىرىگە مۇھتاج، ئات بەيگىسىگە  
كەڭرى مەيدان كېرەك بولغاندەك،  
مەن كەسىپىمدە نەتىجە قازىنىمەن  
دەيدىكەنمەن، ماڭمۇ زۆرۈر بولغان  
شارائىت كېرەك. مەن چوقۇم  
بوشاشماي تىرىشىپ بۇ شارائىتنى  
يارىتىشىم كېرەك.

قايسى بىر مەشھۇر كىشى شۇنداق  
دېگەن ئىكەن. «بىر ئادەم ئۈچۈن  
ئۇنىڭ نېمە قىلالىشى ئەمەس،  
نېمىلەرنى قىلالمايدىغانلىقىنى  
بىلىشى - ئۇنىڭ ئىشلاردا مۇۋەپپىيەت  
قازىنىشىنىڭ ئاچقۇچى.»

رىشات دەل بۇنىڭ ئەكسىچە  
ئۆزىنىڭ نىمىنى ناھايىتى ياخشى  
قىلالايدىغانلىغىنى بىلەتتى ۋە  
كونىلارنىڭ ئېيتقان «قىيىن ئىش يوق  
ئالەمدە، كوڭۇل قويغان ئادەمگە»

دېگەن سوزنىڭ ھەقىقەت ئىكەنلىگىنى  
ياخشى بىلەتتى. شۇنىڭ بىلەن  
ئوزىنىڭ زېھنى - قۇدرىتى ، ھەم  
ئىگىلىمەس ئىرادىسىگە تايىنىپ ئوسمۇر  
چاغلرىدىن باشلاپ خىيال قىلغان  
تلىسىملار ئوكيانغا غەۋۋاس كەبى  
شۇڭغۇشقا تەييار بولۇپ بولغان  
ئىدى. ئۇنىڭ تەپپەككۈرى ئوچۇق ،  
نشانى ئايدىڭ ئىدى ، كوزلىگەن  
مەقسىدىگە يىتىش ، يەنى ھەقىقى  
ئىسمى جىسمىغا لايىق ئالم بولۇش

ئۈچۈن ، ئۇ - كۈندۈلۈك تۇرمۇشنىڭ  
تۈگمەس سۇئاللىرىغا جاۋاب بېرىش  
بىلەن ئاۋارە بولۇپ يۈرمىدى ، بەلكى  
كوپىنچە ۋاقتىنى ۋە زەھنىنى نىشانغا  
يىتىش ئۈچۈن زورۇر بولغان  
ۋاستىلەرنى ئىگەللەشكە سەرپ قىلدى .  
ئۇنىڭ 1984 - يىلى ئونۋېرسىتېتنىڭ  
چوڭلار مۇئارپ ئىنىستىتۇتە ئەنگلىز  
تىلى فاكولتېتىغا ئوقۇشقا كىرىشى  
بىلەن كۈندىلىك تۇرمۇشنى ناھايىتى  
جىددىچىلىك بىسىۋالدى .

بىر ئادەمگە كۈندىلىك تۇرمۇشتا  
ھەر خىل ئىشلار ئۇچراپ تۇرىدۇ،  
ئۇلارنىڭ ھەممىسىگە ئوخشاش ئېتىبار  
بىلەن قاراپ كەتكىلى بولمايدۇ. ھەم  
ئۇنداق قىلىشىڭمۇ زۆرۈرىيىت يوق،  
شۇنداقلا تۇرمۇش ئەمەلىيىتى ھەممە  
ئادەمدە ئۆزىگە خاس مۇئەييەن  
پىرىنسىپنى، توغرىسىنى ئېيتقاندا  
ياشاش پەلسەپىسىنى يېتىلدۈرىدۇ.  
جۈملىدىن رىشاتنىڭمۇ ئۆزىگە چۈشلۈك  
ھايات مەنتىقىسى ۋە ياشاش



پەلسەپسى بار بولۇپ، ئۇ ئۆزىنىڭ  
ياشاشتا ئەمەل قىلىدىغان  
پرىنسىپلىرىنى خېلى بۇرۇنلا يەكۈنلەپ  
چىقتى. ئۇ مۇنداق دەپ قارىدى ۋە  
شۇ مىزان بويىچە ئىش كۆردى:

ئىلىم - پەن ئادەمنى ئاقىل قىلىدۇ،  
قەتئىي ئىرادە ئادەمنى ئالغا  
باستۇرىدۇ، قىيىنچىلىق ۋە جاپا -  
مۇشەققەت ئادەمنىڭ ئىرادىسىنى  
تاۋلايدۇ، تەر تۆكۈش ۋە  
تىرىشچانلىق ئادەمگە بەخت -

سائادەت ئېلىپ كېلىدۇ. ئۇندىن باشقا نەرسىلەرنىڭ ھەممىسى ھاياتلىقتىن ئىبارەت چەمبىرەكنىڭ سىرتىدىكى مۇھىم بولمىغان نەرسىلەر. ... كىشىلىك ھاياتتا ھەر خىل ئىشلار، مەسىلىلەر ۋە زىددىيەتلەر بولىدۇ، ئەمما ھەممىسىنىڭ ئىككى تەرىپى بولىدۇ. يەنى ئۇلارنىڭ ئاساسى بولغان ۋە ئاساسى بولمىغان تەرەپلىرى بولىدۇ. مەن زىددىيەتنىڭ ئاساسى تەرەپلىرىگە چوقۇم ئەستايىدىل مۇئامىلە

قىلىمەن ئەمما ئاساسى بولمىغان  
تەرەپلىرىگە پەرۋامۇ قىلمايمەن.

ئۇنىڭ ئۈچۈن ئەڭ ئاساسلىق  
مەسىلە، ئۆزىنىڭ غايىسىنى ئەمەلگە  
ئاشۇرۇش يەنى دورا تەتقىقات ئىلمى  
بويىچە خەلقئارالىق سەۋىيەگە ئىگە  
ئالىم بولۇپ چىقىش ئىدى.

مەنزىلىك ئېنىق، ئېتىك تەييار  
بولغان ئىكەن، ئەمدى مەنزىلگە يېتىش  
ئۈچۈن ئېتىگىغا قامچا سېلىشك كېرەك.  
رىشات 1987 - يىلى ئىنگلىز تىلى

كەسپى بويىچە چوڭلار مائارىپنى  
پۈتتۈرىشى بىلەنلا تۇنجى بالىسى  
زەرىنە ئىيۇلدا دۇنياغا كۆز ئاچتى.  
يېڭى بىر ھاياتلىقنىڭ دۇنياغا كېلىشى  
ئۇنىڭغا چەكسىز خۇشاللىق ئېلىپ  
كەلدى. ئۇ كىچىككەنە ئوماق قىزىنى  
ئاتلىق مېھرى بىلەن سۆيگەندە -  
پەرزەنتىنىڭ كەلگۈسى ئۈچۈن  
بولسىمۇ تىرىشىش لازىملىقىنى ھېس  
قىلىپ روھلىنىپ كېتەتتى. شۇنىڭ  
بىلەن رىشات چەت ئەلدىكى

مەكتەپلەر بىلەن ئالاقە قىلىشقا  
باشلىدى ھەم شۇ يىلى 8 - ئايدا  
تەكلىماكان قوينىدىن چىقىپ، يېڭى  
زېلاندىيەگە بىر يىللىق بىلىم  
ئاشۇرۇشقا ماڭدى. شۇ جەرياندا  
ئىنگلىز تىلى ئاساسىنى تېخىمۇ  
مۇستەھكەملەپ، چەت ئەل  
ئۇنىۋېرسىتېتلىرىغا ئوقۇشتىكى تىل  
ئۆتكەللىرىدىن ئۆتۈپ، تېخىمۇ  
چوڭقۇر بىلىم ئېلىشقا ھازىرلاندى. ئۇ  
1989 - يىلى ۋاشىنگتون شىتاتلىق

ئۇنىۋېرسىتېتى دورا تەتقىقات  
ئىستىتۇتنىڭ دورىگەرلىك  
زەھەرشۇناسلىق فاكولتېتىغا ماگىستېر  
ئاسپىرانتلىققا تولۇق ئوقۇش مۇكاپاتى  
ئېلىپ ئوقۇشقا كىردى ۋە ئوقۇشقا  
كىرىپ بىر يىل ئۆتمەيلا، بۇ  
فاكولتېتنىڭ نوپۇزلۇق ھەمدە دورا  
تەتقىقات ساھەسىدە مول نەتىجىسى  
بار پروفېسسور ھايتون (Hayton) نىڭ  
دېققىتىنى ئۆزىگە تارتتى. پروفېسسور  
ھايتون رىشاتتىكى تالانتى، دورا

تەتقىقات ئىلمىگە بولغان ئۆزىنى  
بېغىشلاش روھىنى بايقاپ بىر كۈنى  
ئۇنى چاقىرتىپ مۇنداق دىدى:

- مېنى ئوھىئو (Ohio) شىتاتلىق  
ئۇنىۋېرسىتېت دورا تەتقىقات  
فاكولتېتىغا مۇدىرلىققا تەكلىپ قىلدى.  
مەن سىزدە دورا تەتقىقات ساھەسىدە  
ئاز ئۇچرايدىغان بىر خىل تالانتنىڭ  
بىخىنى كۆردۈم. مۇبادا دوكتورلۇقتا  
ئوقۇسۇڭىز، ئىشنىمەنكى كەلگۈسىدە  
ئۇ ساھەدە كۆزىڭىزگە كۆرۈنگەن ئالىم

بولالايسىز، ئەگەر خالسىڭىز مەن  
بىلەن ئاشۇ ئۈنۈپرسىتىپتەكە بېرىپ  
دوكتورلۇقنى مېنىڭ يېتەكچىلىكىمدە  
ئاشۇ يەردە ئوقۇسىڭىز...

رىشات بۇ تەكلىپنى خۇشاللىق  
بىلەن قوبۇل قىلدى.

1990 - يىلى ئاۋغۇستنىڭ ئاخىرى،  
تەبىئەت تاۋۇسلاردەك ياسانغان بىر  
پەيتتە، ئامېرىكا قوشما شىتاتلىرىنىڭ  
ئوتتۇرىسىغا جايلاشقان زېمىنلىرى  
بىپايان كەتكەن ئوھىئو شىتاتى - قويۇق



قاشلىق ، كۆزلىرىدىن زېرە كلىكى ،  
قەتئىلىكى ۋە تۇرقىدىن تەمكىنلىكى  
چىقىپ تۇرغان بىر ئۇيغۇر ياش ۋە  
ئۇنىڭ ئائىلىسىنى ئۆز قوينغا ئالدى .

بۇ گۈزەل شىتاتنىڭ مەركىزى  
كولۇمبۇس شەھىرى - مەملىكەت  
بويىچە 15 - چوڭ شەھەر بولۇپ ،  
نۇرغۇن ئالىي مەكتەپلەرنى ئۆز قوينغا  
ئالغان ئىدى . رىشات ئوقۇماقچى  
بولغان مەكتەپ - ئامېرىكىدىكى  
مەشھۇر ئالىي مائارىپ بۆشۈكلىرىدىن

بىرى بولغان ئوھىئو ئىشتاتلىق  
ئۇنىۋېرسىتېت دەل مۇشۇ شەھەردىن  
ئورۇن ئالغان بولۇپ، بۇ  
ئۇنىۋېرسىتېت - مۇشۇ شىتات بويىچە  
بىرىنچى، مەملىكەت بويىچە ئالدىنقى  
قاتاردىكى مەشھۇر ئالىي  
مەكتەپلەرنىڭ بىرى ئىدى.

مانا مۇشۇ ئالىي بىلىم يۇرتىدا  
رىشات ئابباس - دورا تەتقىقات ئىلمى  
بويىچە دوكتورلۇق ئوقۇشنى  
باشلىۋەتتى.

دورا تەتقىقات ئىلمى - مېدىتسنا  
ئىلمىنىڭ بىر تۈرى بولۇپ، ئۇ  
ئاساسلىقى دورىلارنىڭ بەدەندىكى  
ھەرىكىتىنى يەنى دورىلارنىڭ شىپالىق  
ياكى زەھەرلىك تەسىرىنى ئېنىقلاش  
ھەمدە يېڭى دورىلارنى بايقاش -  
شۇنداقلا ئاللىقاچان داۋالاشتا  
ئىشلىتىلۋاتقان دورىلارنىڭ باشقا  
كېسەللىكەرگە ئىشلىتىلىشىنىڭ  
مۇمكىنچىلىكى بار - يوقلۇغىنى تەتقىق  
قىلىدىغان ئىلىم، يەنى تېخىمۇ

ئىنچىكىلەپ چۈشەندۈرگەندە، ئۇ  
كېسەللەرنى داۋالاش ئۈچۈن  
ئىشلىتىلدىغان خىمىيەلىك  
ماددىلارنىڭ جانلىقلاردا يەنى  
ھاياتلىق ئورگانىزىمىدا قانداق  
ئۆزگىرىش پەيدا قىلىدىغانلىقىنى  
تەتقىق قىلىدىغان ئىلىم بولۇپ،  
ئۇنىڭ ئاساسىنى ئەڭ دەسلەپتە  
«ئىسلام دىنىنىڭ ئالتۇن دەۋرى» دەپ  
ئاتالغان 7-ئەسىردە بۈگۈنكى  
باغداتتا ياشىغان ئەرەب تىۋىپلىرى

سالغان دەپ قارىلىدۇ. ئەمما ئۇنىڭ  
رەسمىي پەن بولۇپ شەكىللىنىشى 19 -  
ئەسىرنىڭ ئوتتۇرىلىرىدا دورىلارنىڭ  
تەسىرىنى ھايۋانلارنىڭ بەدىنىدە  
سناق قىلىش بىلەن باشلانغان.

بۈگۈنكى كۈندە دورا تەتقىقات  
ئالىملىرى دورىلارنىڭ ھەرىكەت  
مېخانىزمىغا ئالاھىدە كۆڭۈل  
بۆلىدىغان بولۇپ ئۇلار مەلۇم دورا  
ھەققىدە مۇئەييەن خۇلاسىگە  
كېلىشتە ، دورى-شۇناسلىق ،

فېزىئولوگىيە ، كېسەل-شۇناسلىق ،  
بىئوخىمىيە ، فېزىكىلىق - خىمىيە ، ۋە  
باكتېرىيە ئىلمىدىكى پىرىنسىپلارغا  
ئاساسلىنىپ ، ستاتىستىكىلىق ۋە  
ماتېماتىكىلىق ئۇسۇللارنى قوللىنىپ  
يەكۈن چىقىرىدۇ . دېمەك ، بۇ پەندە  
ۋايىغا يېتىش ئۈچۈن ، ئۆگەنگۈچى  
كۆپ تەرەپلىملىك چوڭقۇر بىلىملەرگە  
ئىگە بولۇپلا قالماي ، مۇھىمى  
ئۆگەنگەنلىرىنى ئەمەلىيەتكە  
تەدبىقلاپ يېڭى دورىلارنى تەتقىق

قىلىپ ياساپ چىقىپ ۋە ئۇنى  
كىلىنىكىلىق سىناقتىن ئۆتكۈزۈپ،  
بىمارلارنىڭ ئازابىنى يەڭگىلەتتى،  
ئۇلارنىڭ ھاياتىنىڭ سۈپىتىنى يۇقىرى  
كۆتۈرۈشتە ئەمەلىي ھەسسە  
قوشىدىغان بولۇشى كېرەك.

بالا چاغلىرىدا «دورا قانداق ئادەم  
ساقايتالايدۇ؟» دەپ ئۆزىگە سوئال  
قويۇپ شۇ سوئاللارنىڭ كەينىدىن  
ئىككى قەرنە ئىز قوغلاپ كەلگەن  
رىشات - بۇ پايانسىز تىلىسىملار

دۇنياسىدا دورىلار بىلەن ئادەم  
بەدىنىنىڭ مۇناسىۋىتىنى تەتقىق  
قىلىدىغان تارماق پەن - دورىگەرلىك  
ئىلمىگە ئالاھىدە قىزىقتى .

ئىنسان بىر نەرسىنى بىلگەنسېرى ،  
ئۇنى تېخىمۇ ياخشى بىلىش ئۈچۈن  
ئۇنىڭغا ئالاھىدە نەرسىلەرنى ، بىلىم ۋە  
تېخنىكىلارنى چوڭقۇر ۋە كەڭ دائىرىدە  
چۈشىنىشنى ئارزۇ قىلىدۇ ياكى شۇنداق  
قىلىش - ئىنسان بېسىپ ئۆتۈشكە  
تېگىشلىك ئۆتكەل بولۇپ قالىدۇ .



دورا تەتقىقات ئىلمىنى ياخشى  
ئىگىلەش ئۈچۈن رىشات ئابباس،  
پارماكنەتك (Pharmakinetiki) نى  
يەنى بەدەننىڭ دورىغا نىسبەتەن  
ئىنكاسى (ئاساسلىقى بەدەنگە ئىستېمال  
قىلىنغان دورىلارنىڭ قوبۇل قىلىنىشى،  
تارقىلىشى، ھەزىم قىلىنىشى ۋە سىقىپ  
چىقىرىلىشىنىڭ ۋاقت جەھەتتىكى  
جەريانى) نى كۆزىتىدىغان ۋە تەتقىق  
قىلىدىغان ئىلىم بىلەن پارمودىنامىك  
(Pharmodynamiki) نى يەنى دورىنىڭ

بەدەنگە قانداق تەسەر قىلىدىغىنى  
تەتقىق قىلىدىغان پەننى پۇختا  
ئىگىلەشنىڭ زۆرۈرلىگىنى تونۇپ  
يەتتى. چۈنكى بۇ ئىككىسى - دورا  
تەتقىقات ئىلمىنىڭ ئاساسى گەۋدىسىنى  
تەشكىل قىلىدۇ. مىسال ئۈچۈن،  
«شېپا» ناملىق يېڭىدىن ئىجاد قىلىنغان  
دورا بار دەيلى، بۇ يېڭى دورا تېرىدىن  
بەدەنگە كىرگۈزۈلەمدۇ ياكى  
ئېغىزدىنمۇ، ئۇ بەدەندىكى  
ئورگانىزىملارغا قانداق يەتكۈزۈلۈدۇ، بۇ

دورا بەدەن ئىچىدە خىمىيلىك ھالدا  
ئۆزگىرىمىدۇ، ئۆزگەرسە قانداق ماددىغا  
ئۆزگىرىدۇ؟ بۇ يېڭى ماددىلار بەدەندە  
ئاكتىپمۇ؟ ئۇلارنىڭ زەھەرلىك تەسىرى  
بولۇشى مۇمكىنمۇ؟ بۇ ماددىلار -  
ئاخىرقى ھېسابتا قانداق ئۇسۇل بىلەن  
بەدەندىن ئايرىلىپ، بەدەن سىرتىغا  
چىقىرىپ تاشلىنىدۇ؟ نەپەس ئارقىلىقمۇ،  
چوڭ ياكى كىچىك تەرەت ئارقىلىقمۇ  
دېگەندەك مەسىلىلەر دورا تەتقىقاتى  
بىلەن شۇغۇلانغۇچى چوقۇم جاۋاب

بېرىشى كېرەك بولغان مەسىلىدۇر.  
مەسىلىلەرگە ياخشى جاۋاب  
بېرىش، ياكى ھادىسىلەرنى قايىل  
قىلارلىق چۈشەندۈرۈش ئۈچۈن، كىشى  
تايىنىدىغان بىر ئىلمىي ئۇسۇل بولۇشى  
كېرەك. دورا تەتقىقات ئىلمىدە  
يۇقىرىقى سۇئاللارغا جاۋاب بېرىشتە  
ئادەتتە تەجرىبىچىلىك ئۇسۇلى  
قوللىنىلىدىغان بولۇپ، بۇ ئۇسۇلنىڭ  
ئۆزى مەلۇم خەۋپ - خەتەر بىلەن  
باغلانغان. چۈنكى ياخشى مەقسەت

بىلەن قىلىنغان تەجرىبە بولۇپمۇ  
ئادەمدە ئىشلىنىدىغان تەجرىبە بەزىدە  
كۈتمىگەن خەتەرلىك ھادىسىنى  
كەلتۈرۈپ چىقىرىشى مۇمكىن. شۇڭا،  
بۇ تەتقىقاتچىلاردىن سەزگۈرلۈكنى،  
ئېھتىياتچىلىقنى تەلپ قىلىدۇ،  
سەۋەب شۇكى، بەدەنگە سىناق  
تەرىقىسىدە كىرگۈزۈلگەن دورا كۆپىنچە  
ھالدا ئىككى خىل نەتىجىنى پەيدا  
قىلىدۇ. بىرى كېسەلنى تىزگىنلەيدۇ،  
ساقايتىدۇ، ياكى زاغرا تىل بويىچە

ئېيتقاندا كېسەلگە پايدا قىلىدۇ. يەنە  
بىرى ئۇنىڭ زەھەرلىك تەسىرى يەنى  
زىيانلىق بولۇپ خۇددى «چاپقنى  
ئالمەن دەپ قارىغۇ قىلىپ»  
قويغاندەك ئويلىمىغان سەلبى نەتىجىنى  
كەلتۈرۈپ چىقىرىشىمۇ مۇمكىن.  
دۇنيادا ئىنساننىڭ ھايات -

ماماتلىقىغا بىۋاسىتە بېرىپ  
تاقىشىدىغان تەتقىقاتتىنمۇ ئارتۇق  
ئىنچىكە، سەزگۈر ۋە مۇرەككەپ  
تەتقىقات بولمىسا كېرەك. يېڭى

دورلارنى سىناق قىلىپ ئېچىشتا  
تەتقىقاتچى باشقا ئىلمىي  
تەتقىقاتچىلاردەك مەغلۇبىيەتتىن  
ئۆگىنىدىغان (trial and error) تىكە  
قانائەتلىك نەتىجىدەك جاۋابقا ئېرىشكەچە  
سىناق قىلىپ، خاتالىقتىن  
ئۆگىنىدىغان پۇرسەت يوق. سەن بۇ  
ساھەدە چوقۇم بىرىنچى پاي ئوقنى  
نىشانغا تەگكۈزۈدىغان ئۇستا مەرگەن  
بولۇشۇڭ كېرەك. شۇڭا ئادەمگە  
قىلىنىدىغان سىناقنىڭ توغرىلىق

دەرىجىسىنى ئاشۇرۇش ئۈچۈن ئاۋال  
ئۇنى جانلىقلار بەدىنىدە سىناق  
قىلىش بۇ دورا تەتقىقاتىدا چوقۇم  
بېسىپ ئۆتۈشكە تېگىشلىك يولدۇر.  
ئۆزى قىلىۋاتقان ئىشنىڭ  
ماھىيىتىنى تونۇپ يەتكەن رىشات -  
دوكتورلۇق پروگراممىسىدىكى تەلەپ  
قىلىنغان دەرىجىلەرنى ئوقۇپ ۋە  
دوكتورلۇق لايىقەتلىك  
ئىمتىھانلىرىدىن ئۆتۈپ بولغاندىن  
كېيىن، تەتقىقات تېمىسىنى



بېلىقلارنىڭ تېنىدە سىناق قىلىش  
بىلەن باشلىدى.

كىشىلەرگە ئايانكى، يېزا  
ئىگىلىكىدە زىيانداش ھاشارەت ۋە  
جانلىقلارنى يوقىتىشتا خىمىيەلىك دورا  
ئىشلىتىلىدۇ. بۇ خىمىيەلىك دورىنى  
ياساشتا ئىشلىتىلىدىغان  
پاراتون (Parathion) ئۆزى زەھەرلىك ماددا  
بولۇپ، ئۇنىڭ بىلەن ئۇچراشقان  
ھەرقانداق جانلىق مەيلى ھايۋان  
بولسۇن ياكى ئادەم بولسۇن

زەھەرلىنىپ، ئېغىر بولغاندا ئۆلۈشنى  
كەلتۈرۈپ چىقىرىدۇ. سەۋەبى Parathion  
(پاراتيون) Acetylcholinesterase  
(ئاكتېلخولىنسىتېراس) نى چەكلەيدۇ.  
Acetylcholinesterase بىر خىل ئەنزىمە  
(enzyme) - ئۆزىنىڭ شەكىلىنى  
ئۆزگەرتىمەستىن باشقا ماددىلاردا مەلۇم  
خىل خىمىيەلىك ئۆزگىرىش پەيدا  
قىلالايدىغان مۇرەككەپ بولغان بىر  
خىل ئاقسىل) بولۇپ، ئۇ ئۇچۇرلارنىڭ  
جانلىقلارنىڭ مېڭە ھۈجەيرىلىرى

ئىچىدە توشۇلۇشى ۋە بىر تەرەپ  
قىلىشىغا زۆرۈر بولغان مىگىدىكى  
Acetylchline (ئاكتىرلخېلىن) دەپ  
ئاتىلىدىغان بىر خىل خىمىيەلىك  
ماددىنى پارچىلايدۇ.

بېلىق سۇدا ياشايدۇ. مۇبادا  
بېلىق ياشايدىغان سۇنىڭ مۇھىتى  
بۇلغانغان بولسا، ئۇنىڭ بېلىقلارغا  
تەسىرى بولىدۇ. بەزى بېلىقلار  
زەھەرلەنگەن ھامان ئۆلىدۇ، ئۇنى  
ئادەملەر يېمەيدۇ، بىراق، بەزى

بېلىقلار زەھەرلىك ماددىغا نىسبەتەن  
تېنە قارشىلىق كۈچ پەيدا قىلىدىغان  
بولۇپ، زەھەرلەنگەن تەقدىردىمۇ  
ئۆلمەيدۇ، بەلكى ساغلام بېلىقلاردەك  
سۇدا پىلتىگلاپ ياشاۋېرىدۇ. بۇنداق  
بېلىقلارنىڭ تېنە زەھەرلىك  
ماددىنىڭ بارلىقىنى بىلمىگەندىن  
كېيىن كىشىلەر ئۇلارنى تۇتۇپ  
يەۋېرىدۇ، نەتىجىدە يېنىك بولغاندا  
مەجرۇھ بولۇش، ئېغىر بولغاندا  
ئۆلۈم - يېتىم ۋەقەلىرى كېلىپ

چىقدۇ. شۇڭا بېلىقلاردىكى زەھەر  
ماددىسىغا ئاساسەن سۇ ۋە تەبىئى  
مۇھىتنىڭ بۇلغىنىشنىڭ خەتىرىنى  
مۆلچەرلەش ئەمەلىي ئىجىمائى ۋە  
ئىقتىسادىي قىممەتكە ئىگە.

رىشات ئابباس مانا مۇشۇ  
سەۋەب (Parathion) - نەتىجىلىك  
(زەھەرلىنىش) مۇناسىۋەتنى چۈشىنىش  
ئۈچۈن باشقىلارنىڭ بۇ ھەقتىكى  
تەتقىقات ماقالىلىرىنى ئىنتايىن  
ئەستايىدىللىق بىلەن سوئال قويۇپ

تۇرۇپ ئوقۇدى ، مۇتالىئە قىلدى .  
بېلىقلارنىڭ تېنىنىڭ  
پاراتون (Parathion) غا بولغان ئىنكاسى  
ۋە ئۇنىڭ ئالماشتۇرۇش شەكلى  
بولغان پاراخون (Paraxon) نىڭ  
Acetylcholinesteras نى تىزگىنلەش  
مېخانىزىمىنى سىستېمىلىق ھالدا  
تەتقىق قىلىش ئۈنچە ئاسانغا  
چۈشىمدى . چۈنكى ، رىشات بۇ ھەقتە  
ئۆزى ئوتتۇرىغا قويغان ئىلمىي  
پەرەزنىڭ ئەمەلىيەت بىلەن بىردەك

ياكى ئەمەسلىكىنى دەلىللەشتە  
نەزەرىيىۋى ئاساسى مۇكەممەل بولغان  
مودېل تۈزۈشنىڭ زۆرۈرلۈكىنى ھېس  
قىلىپلا قالماي، بەلكى بۇ مودېلنىڭ  
ئۆزى ئوتتۇرىغا قويغان ئىلمىي  
پەرەزنى توغرا چۈشەندۈرۈپ  
بېرەلەيدىغانلىقىنى دەلىللەيدىغان  
سانلىق مەلۇماتلارنى كۆرسىتىپ  
بېرىشى كېرەكلىكىنىمۇ تونۇپ يەتتى.  
ئۇنىڭ كىشىلىك خاراكتېرىدىكى  
ئېسىل سۈپەتلەرنىڭ بىرى - ئۆزى كۆزى

يەتكەن ھەمدە قىلىشى زۆرۈر بولغان  
ئىشقا دادىللىق بىلەن ئۆزىنى ئۇنتۇغان  
ھالدا بېغىشلاش روھى ئىدى.

ئۇ مەنزىلگە قاراپ ئاتلاندى.

ئىلمىي تەتقىقات - جاپالىق ئىش.

ئۇ كىنو كۆرۈشكە ۋە ياكى رومان  
ئوقۇشقا تۈپتىن ئوخشىمايدۇ. ئادەتتە

كىشىلەرگە نىسبەتەن ئالدىنقىسى

زېرىكشلىك، كېيىنكىسى قىزىقارلىق

تۇيۇلىدۇ. ئەمما قەتئىي ئىرادىگە

كەلگەن ئالىم ئۈچۈن ئېيتقاندا، بۇ



ئىككىسىنىڭ پەرقى يوق .

ئوھىئوغا كۆز كەلدى ، ياپراقلار  
سارغايىدى ، ئەمما رىشات - تىلىسىملار  
دۇنياسىدا ئىزدىنىۋاتقان ھەر بىر  
كۈننى يۈكسەك دەرىجىدىكى ئۆزىنى  
ئۇنتۇش روھى ۋە تولۇپ تاشقان  
ئۈمىدۋارلىق بىلەن باھار تۇيغۇسى  
ئىچىدە ئۆتكۈزەتتى .

ئوھىئو(Ohio)غا قىش كەلدى ،  
جۇدۇن بولدى ، بىراق ئۇنىڭ قەلبى  
مۇقەددەس ئارزۇ ۋە كۈچلۈك

ئېتىقادنىڭ ھارارىتىدە ھامان ئالدىغا،  
پارلاق كېلەچەككە قاراپ تەلپۈنەتتى.  
مەن - دەپ ئويلايتتى ئۇ ھەر قېتىم  
تەجرىبىخانىدىن ئۆيگە قايتىۋېتىپ، -  
ئوكيان ئاتلاپ، قىتئە ئاتلاپ ئىلىم  
ئۆگىنىمەن دەپ بۇ يەرگە كەلدىم.  
ئۇيغۇرلارنىڭ ئىچىدە تۇنجى بولۇپ  
بۇ ساھەدە دوكتورلۇق ئۇنىۋانى  
ئۈچۈن ئوقۇۋاتىمەن. ئەگەر بۇ ئىشتا  
ئەلا نەتىجە ياراتسام خەلقىمگە شان -  
شەرەپ ئېلىپ كېلەلەيمەن.

قىلىۋاتقان تەتقىقاتى بىئوخىمىيە ۋە  
فىزىئولوگىيە قاتارلىق پەنلەرگە  
چىتىشلىق بولغانلىقى ھەمدە، ئالىي  
ماتېماتىكا، بولۇپمۇ دىففېرېنسىئال  
تەڭلىمىلەرنى تۈزۈش زۆرۈر بولغىنى  
ئۈچۈن، ئۇ مەكتەپ كىتابخانىسىدىن  
بۇ ھەقتە نۇرغۇن كىتابلارنى، ئىلمىي  
ژۇرناللارنى ئارىيەت ئالدى، بەزى  
كىتابلار گەرچە قىممەت بولسىمۇ،  
دوكتورلۇق ئوقۇش مۇكاپات پۇلىدىن  
ئىقتىساد قىلىپ تۇرۇپ سېتىۋالدى.

كومپيۇتېر پروگراممىسى تۈزۈشكە  
ئېھتىياجى چۈشەنگەننى بىلىپ، پىلان  
تۈزۈپ، كۈندە بىر سائەت ئىزچىل  
ھالدا فورتران تىلىنى ئۆگىنىشكە  
باشلىدى. ئۇنىڭ ئىشخانىسى ۋە  
تەجرىبىخانىسى كىتابلار بىلەن توشۇپ  
كەتتى. كىتاپ ئۈستەللىرى ئۇ يازغان  
دېففېرېنسىئال تەڭلىمىلەر، سىزغان  
فىزىئولوگىيەلىك مودېللار ۋە خىمىيەلىك  
تەڭلىمىلەر ۋە فورمۇلالار بىلەن تولدى.  
ھەتتا ئۇنىڭ ئاشخانا ئۆيىدىكى تاماق

ئۈستىلى ، توڭلاتقۇنىڭ سىرتقى  
يۈزلىرىمۇ بوش قالمىدى .

ئۇ ھەقىقەتەن بۇ تەتقىقاتقا ئاشق  
سىياقى بېرىلگەن ئىدى .

ئۇ ئالدى بىلەن بېلىقلارنىڭ  
فىزىئولوگىيەلىك قۇرۇلمىسى ئاساسىدا  
بېلىقلار تېنىنىڭ پاراخون (Paraxon) غا  
بولغان تەسىرىنى چۈشەندۈرۈپ  
بېرىدىغان پارماكوگىنەتىك  
(Pharmakokinetiki) لىق مودېلىنى  
نەزەرىيەۋى جەھەتتىن تۈزۈپ چىقتى ،

ئاندىن ئىككىنچى قەدەمدە پاراخون  
(Paraoxon) نىڭ Acetylcholinsterase نى  
تۈزگۈنلەش مېخانىزمىنى  
چۈشەندۈرىدىغان پارمادىنامىكى  
(Pharmadynamiki) لىق مودېلىنى  
نەزەرىيەۋى جەھەتتىن تۈزۈپ چىقتى.  
ئاخىرىدا يۇقىرىدىكى ئىككى مودېلىنى  
بىرلەشتۈرۈش ئارقىلىق مودېللار پەرز  
قىلغان شەرتلەر ئاستىدا بېلىقلار تېنى  
بىلەن پاراثىئون (Parathion) نىڭ قانداق  
مۇناسىۋەتتە بولىدىغانلىقى ھەققىدە

ئومۇمىيلىققا ئىگە فېزىئولوگىيەلىك  
قۇرۇلما ئاساسىدىكى پارماكوگىنەتىك  
(Pharmakokinetiki) لىق ۋە پارماكودىنامىك  
(Pharmakodynamiki) لىق مودېلىنى  
(قىسقارتىلىپ PBPK-PD مودېل دەپ  
ئاتىلىدۇ) بەرپا قىلدى. ئەمدى ئۇ  
ئوخشاتما تەجرىبىسى ئارقىلىق بۇ  
مودېلنىڭ ئۆزى ئوتتۇرىغا قويغان  
ئىلمىي نەزەرىيە بىلەن بىردەكلىككە  
ئىگە ياكى ئەمەسلىكىنى دەلىللىشى  
كېرەك ئىدى.



مانا بۇ قول تۇتىدىغان ئىش  
ئىدى. شۇنىڭ بىلەن ئۇ ئەمەلىي



تەجرىبىگە كۆپ ۋاقىت سەرپ قىلدى .  
ئۇ چۈشلۈك تاماق ئۈچۈن ئۆيىگە  
قايتمايتتى ، ئەتىگەن سەھەردىن تا  
كەچكىچە تەجرىبىخانىدا ، بېلىق  
كۆلچىكىنىڭ يېنىدا ، كومپيۇتېرنىڭ  
ئالدىدا ئولتۇراتتى . ئۆگىنەتتى ،  
يازاتتى ، بېلىقلارنىڭ  
پاراتيون (Parathion) بىلەن  
ئۇچرىشىشنىڭ ئالدى - كەينىدىكى  
ئەھۋالدا ئۆزگىرىشنى كۆزىتىتتى ،  
تەجرىبە نەتىجىسىنى خاتىرىلەيتتى ،

ئۆلچەيتتى ، ھېسابلايتتى . ئۇنىڭ  
بالىسى «دادام قاچان كېلىدۇ» دەپ  
ئاپىسىدىن تولا سوراپ ئۇخلاپ  
قالدىغان بولدى . ئايالى ئۆزى تا  
مۇشۇ كەمگىچە ئۇنىڭدا كۆرۈپ  
باقمىغان بۇ خىل يۈكسەك دەرىجىدىكى  
تەتقىقاتقا ئۆزىنى بېغىشلاش روھىدىن  
ھەم تەسۋىرلەندى ھەم ساقلىنى  
قىرىشىنى ھېچقاچان ئۇنتۇپ  
قالمايدىغان رىشاتنىڭ يېقىندىن بۇيان  
پات - پات ساقلىنى ئېلىشىنى ئۇنتۇپ

قېلىشلارغا قاراپ ئۇنىڭ  
سالامەتلىكىدىن ئەنسىرەپ ساراسىمىگە  
چۈشتى، شۇنىڭ بىلەن ئۇ قىزنى  
ئېلىپ رىشاتنىڭ تامىقىنى توشۇغاچ  
ئۇنى يوقلاپ كېلىدىغان بولدى.

- رىشات، - دېدى ئۇ بىر كۈنى  
مەيۇس ھالدا، ئۇنىڭ تاماقنى تېز -  
تېز يېيىشىگە ۋە ئۇزۇن مەزگىللىك  
زىچلىقى زور بولغان ئەقلى ئەمگەك  
تۈپەيلىدىن ئورۇقلاپ پولىتىپ چىقىپ  
قالغان جاۋغايلارغا قاراپ ئەنسىرەش

ئىچىدە. - بۇنچە ئۆزىڭنى ئۇرۇپ  
كېتىشنىڭ نېمە ھاجىتى، بەربىر  
ئالدىغان ئۇنۋاننى ئالسىڭزلا  
بولدۇغۇ؟ بۇنداق قىلىۋەرسىڭز،  
ئاغرىپ يېتىپ قالسىڭز قانداق  
قىلىمىز، خەقنىڭ يۇرتى تۇرسا بۇ.

- ئاغرىپ قالمايمەن، ئەنسىرىمە.  
بۈگۈن ئىشنى ياخشى قىلسام، ئەتە  
نەتىجىسىدىن كۆڭۈللۈك  
ھوزۇرلىنىمەن. ئىلىمگە ساختىلىق  
ياراشمايدۇ. بىر نەرسىنى قىلغان

ئىكەنمەن ئۇنى راۋۇرۇس ياخشى  
قىلىشىم كېرەك. ئازراق تەخرىق قىل.  
خۇدايىم بۇيرىسا ئاز قالدى نەتىجە  
چىققىلى، - دېدى ئۇ ئىشەنچ بىلەن.  
قىش كېتىپ، توڭلار ئېرىپ،  
تەبىئەت يېشىل تون كىيىشكە  
باشلىغان مەزگىلنىڭ يەنى ئۇ  
دوكتورلۇق ئوقۇشنىڭ - ئاخىرقى يىلى  
باھار پەسلىنىڭ بىر كۈنىگە كەلگەندە  
دەرۋەقە ئۇنىڭ ئىشىدىن نەتىجە  
كۆرۈلدى. يەنى ئۇ ئېرىشكەن ئىلمىي

تەجرىبە «مەھسۇلاتى» يەنى سانلىق  
مەلۇماتلار ئۇ تۈزگەن نەزەرىيە  
مودېلىنىڭ ئەمەلىيەتكە ئۇيغۇن  
ئىكەنلىكىنى دەلىللىدى.

ئۇنىڭ شۇ قەدەر چوڭقۇر  
دەرىجىدە دورا تەتقىقات ساھەسىگە  
ئۆزىنى بېغىشلاش روھى، زېھنىنىڭ  
ئۆتكۈرلۈكى ۋە تىرىشچان،  
ئەستايىللىقىدىن تەسىرلەنگەن  
پروفېسسور ھايتون (Hayton) ئۇنىڭ  
تەرىپىنى فاكولتېتىكى ئوقۇتقۇچى -

ئوقۇغۇچىلارغا بىر نەچچە قېتىم قىلىپ  
بەردى. ئۇنى دەسلەپتە ئىسىمگە  
قاراپ ئەرەب ياكى پارس دەپ ئويلاپ  
قالغان كىشىلەر ئەمدى ئۇنىڭ ئەينى  
زامانىسىدا بىپايان تارىم ۋادىسىدىن  
تارتىپ موڭغۇل دالالىرىغىچە بولغان  
دائىرىدە ئىمپېرىيە قۇرغان، ئۆزىنىڭ  
گۈللەنگەن زامانىسىدا دۇنياغا مەشھۇر  
قەدىمىي خەلقئارالىق سودا يولى -  
يىپەك يولىنى كونترول قىلغان، ئەمما  
ھازىر كىشىلەر ئاساسەن بىلمەيدىغان

«ئۇيغۇر» ناملىق قەدىمىي مىللەتنىڭ ئەزاسى ئىكەنلىكىنى بىلىشتى. شۇنىڭ بىلەن رىشات ئارقىلىق بەزىلەر ئۇيغۇرلار ھەققىدە مەلۇم چۈشەنچىگە ئېرىشتى. ئۇلار ئىچىدە «ئۇيغۇرلار» ھەققىدە ئەڭ كۆپ مەلۇماتقا ئىگە بولغىنى يەنىلا پروفېسسور ھايتون (Hayton) بولدى. ئۇ ئۇزۇن يىللىق ئوقۇتۇش ھاياتىدا رىشاتتەك ھەم تالانتى ھەم ئىرادىسى بار ئوقۇغۇچىنى كۆپ ئۇچرىتىپ باقمىغان



ئىدى. شۇنداق بولغاچقىمىكىن ئۇ  
رىشاتقا قايىللىق نەزەرى بىلەن  
ئالاھىدە قارايتتى ۋە ھۆرمەت قىلاتتى  
ھەمدە ئۇنى ئائىلىسى بىلەن ئۆيىگە  
چاقىرىپ تۇراتتى. ئۇيغۇرلار  
توغرىسىدا سۇئاللارنى سوراپ  
تۇراتتى. ئۇنىڭ مېھمانخانا ئۆيىگە  
ئېسىلغان ئۇيغۇرچە چىمەن دوپپىنى  
ئۇنىڭ ئۇيغۇرلارغا بولغان  
قىزىقىشىدىن ئېسىپ قويدى  
دېگەندىن كۆرە رىشات كېلىپ چىققان

بىر مىللەتنىڭ ئىجادىيەت قۇدرىتىگە  
نەسبەتەن ھۆرمەت ۋە ھېسسىياتتىن  
ئاستى دېسەك خاتالاشقان بولمايمىز.

رىشات دوكتورلۇق  
دېسپېرتاتسىيەسىنى غەلبىلىك  
ياقلاپ، ئوقۇشنى تاماملىغاندا  
پروفېسسور ھايتون (Hayton) ئۇنىڭ  
دېسپېرتاتسىيەسىگە مۇنداق دەپ  
يۇقىرى باھا بەردى:

رىشاتنىڭ ئۆزىگە خاس ھالدا  
ئىجادىي تەپەككۈر قىلىپ، تۈزۈپ

چىققان ئومۇمىيۈزلۈك ۋە مېخانىكىلىق  
خاراكتېرگە ئىگە PBPK - PD  
مودېلى - خىمىيەلىك ماددىلارنىڭ  
جانلىقلار بەدىنىگە ھەزىم قىلىنىشى ،  
تەقسىملىنىشى ، ئالماشتۇرۇلۇشى ۋە  
سىقىپ چىقىرىلىشىدەك خىمىيەلىك  
ھەرىكەت مېخانىزىمىنى چۈشىنىشتە  
تۈنجى قېتىم ئىشلىتىلگەن مودېل  
بولۇپ ، ئۇنىڭ جانلىقلارنىڭ  
فىزىئولوگىيەلىك قۇرۇلمىسى ئاساسىدا  
تۈزۈلۈشى بىزنى بۆسۈش خاراكتېرلىك

يېڭى تەپەككۈر ۋە بايقاش بىلەن  
تەمىنلەدى. ئۇنىڭ بۇ ئىلمى  
تەتقىقات جەريانىدىكى تەجرىبە  
مۇھىتىنى لاھىيەلەش، تەجرىبە قىلىش  
ۋە سانلىق مەلۇماتلارنى توپلاش، ھەم  
ئانالىز قىلىش ئۇسۇللىرىنىڭ  
ئىلمىيلىكىنى ھەم ئۆزگىچىلىكىنى  
ئالاھىدە مائارىپقا ئەرزىدۇ.

شۇنى ئالاھىدە ۋە خۇشاللىق بىلەن  
كۆرسىتىپ ئۆتۈش لازىمكى، رىشات بىر  
نەچچە يىللىق ئۆگىنىش، ئىجتىھات ۋە

تەپەككۈر قىلىش جەريانىدا تۈزۈپ  
چىققانغا ئوخشاش مودېللار ۋە  
شۇنداق مودېل ئارقىلىق ئېلىپ بارغان  
تەتقىقاتلار يېقىنقى بىر نەچچە يىلدىن  
بۇيان ئامېرىكا دۆلەتلىك دورا  
باشقۇرۇش ئىدارىسى تەرىپىدىن  
ئۆلچەملىك مودېللار سۈپىتىدە قوبۇل  
قىلىنىپ، شۇندىن باشلاپ دورا تەتقىق  
قىلىش ۋە ۋۇجۇتقا كەلتۈرۈش  
ساھەسىدە ھەر كىم چوقۇم قوللىنىشقا  
تېگىشلىك مودېللار تېخنىكىسى

## بولۇپ بەلگەلەندى.

پروفېسسور ھايتون (Hayton) شۇ يىلى ئوقۇش پۈتتۈرگەن باشقا ئوقۇغۇچىلار بىلەن «خوش ئەمسە، ئوتۇق تىلەيمەن» دەپ خوشلاشتى - يۇ، ئەمما رىشات بىلەن خوشلاشمىدى بەلكى ئۇنى ئۆزى ئىزدەپ كەلدى.

- رىشات - دېدى ئۇ، مەن سىزنى تېخىمۇ مۈشكۈل بولغان بىر تەتقىقاتنى ئىشلەشكە دەۋەت قىلىمەن. ئامېرىكا ھاۋا ئارمىيەسى

مېنىڭدىن مۇشۇ تەتقىقاتنىڭ  
ھۆددىسىدىن چىقالايدىغان بىر  
ئادەمنى ئۆزىگە كۆرسىتىپ بېرىشىمنى  
سورىدى. مەن سىزنى بۇنىڭ  
ھۆددىسىدىن چىقالايدۇ دەپ  
ئىشىنىمەن، سىز ئۇ يەرگە بارسىڭىز  
بىر تەرەپتىن شۇ تەتقىقاتقا  
پوستدوكتور سۈپىتى بىلەن  
ئىشلەيسىز، تەتقىقاتنى ئوڭۇشلۇق ۋە  
نەتىجىلىك تاماملاپ بولغاندىن  
كېيىن، ئىستىقبالىڭىز تېخىمۇ پارلاق

# بولدۇ. سىز بۇنىڭغا قانداق قارايسىزكىن؟



[www.biliwal.com](http://www.biliwal.com)

رەسىمدە مۆھتىرەم رىشات ئابباس پروفېسسور  
ھايتون بىلەن بىللە.



شۇ كۈنلەردە ئۇيپنى غەربىي  
قىرغاق، بۇيپنى شەرقىي قىرغاقتىكى  
شىتاتلارغا جايلاشقان دورا تەتقىقات  
مەركەزلىرىدىن 5-6سى ئۇنى  
خىزمەتكە ئېلىشنى ئويلىشىۋاتقان  
بولۇپ، ئۇ قايسىسىنى تاللاشتا بىر  
قارارغا كېلەلمەي تۇرغان مەزگىل  
ئىدى. پروفېسسور ھايتوننىڭ  
بىرىنچى مەسلىھەتىنى قوبۇل كۆرۈپ،  
ئۆز ئارزۇسىدەك نەتىجىگە ئېرىشكەن  
رىشات، بۇ قېتىم ئۇنىڭ تەكلىپىنى

خۇشاللىق بىلەن قوبۇل قىلدى .

7

1994 - يىلى سېنتەبىردە ، ئۇ  
ئائىلىسى بىلەن گولۇمبۇس  
شەھىرىدىن ئامېرىكا دۆلەت مۇداپىئە  
مىنىستىرلىكى ھاۋا ئارمىيە بازىسى  
جايلاشقان ئورۇن - دايتون شەھىرىگە  
كۆچۈپ كەلدى .

رىشات ئابباس بۇ ئامېرىكا ھاۋا  
ئارمىيەسىنىڭ ئەڭ چوڭ تەتقىقات

ئورنى بولغان ئارمستروك (Armstrong) تەجرىبىخانىسىنىڭ زەھەرلىك ماددىلار بۆلۈمىدە پوستدوكتور سالاھىيىتى بىلەن تەتقىقاتقا كىرىشتى ھەمدە 8 كىشىلىك ھاۋا ئارمىيەسىنىڭ تېخنىكا خادىملىرىدىن تەشكىل تاپقان تەتقىقات گۇرۇپپىسىنىڭ باشلىقى بولۇپ تەيىنلەندى.

بۇ قېتىم ئۇنىڭ لايىھىلىشى ۋە يېتەكچىلىكىدە ئىشلەنمەكچى بولغان تەتقىقات تېمىسى مۇنداق سۇئالغا

جاۋاب تېپىش ئىدى:

Trichloroethylene (TCE) بىر خىل سۇيۇقلۇق بولۇپ، ئۇ ھاۋا ئارمىيىسىدە ئايروپىلانلارنى يۇيۇشتا كۆپ ئىشلىتىلەتتى. ئەمما بۇنداق قىلىشقا نىسبەتەن ھاۋا ئارمىيە ساقلىقنى ساقلاش ۋە مۇھىتنى ئاسراش تارمىقىدىكىلەر نارازى ئىدى. چۈنكى ئۇلار «TCE» نى كۆپ ئىشلەتكەندە، بۇ سۇيۇقلۇق ئايروپىلان يۇيىدىغان خادىملارنى زەھەرلەپلا قالماستىن

بەلكى يەنە تۇپراققا سىڭىپ، يەر ئاستى ئارقىلىق ئىچىدىغان سۈنى بۇلغاپ شۇ رايوندىكى ھەممە ئادەمنىڭ سالامەتلىكىگە تەھدىت ئېلىپ كېلىدۇ، ئەگەر تەدبىر قوللىنىلمىسا بۇنىڭ ئېغىر ھالدا ئىقتىسادى ۋە ئىجتىمائىي ئاقىۋىتى ۋە قانۇنى جاۋابكارلىقى بولىدۇ» دەپ قاراپ ئەندىشە قىلىشۋاتقان ئىدى.

دېمەك، بۇ خىل قاراشنىڭ توغرا ياكى ئەمەسلىكىنى جىددى ھالدا

ئىسپاتلاپ چىقىش زۆرۈر بولۇپ،  
مۇبادا TCE نىڭ زىيانلىق تەسىرى  
ھەققەتەن زور بولسا، بۇ ھەقتە  
مۇداپىئە خاراكتېرلىك تەدبىر  
قوللىنىش لازىم بولۇپلا قالماي،  
بەلكى ھەممىدىن باش قاتۇرىدىغىنى  
شۇ رايوننىڭ تەبىئى مۇھىتىغا  
نەسبەتەن تازىلاش ئېلىپ بېرىش،  
بۇنىڭ ئۈچۈن ھاۋا ئارمىيەسى نەچچە  
يۈز مىليون دوللار پۇل خەجلىشى  
كېرەك ئىدى. ئەگەر TCE نى

ئىشلىتىشنىڭ ھېچقانداق خەتەرى  
بولمىسا ياكى بولغان تەقدىردىمۇ  
نەزەرگە ئېلىمغۇدەك بولسا TCE نى  
ئىشلىتىشكە قارشى چىققانلارنى ئىلمىي  
پاكت بىلەن قايىل قىلغىلى بولاتتى.  
ھاۋا ئارمىيە قوماندانلىق  
شىتابىدىن زەھەر شۇناسلىق بۆلۈمىگە  
بۇيرۇق كەلدى:

تەتقىقات نەتىجىسىنى چوقۇم 30  
ئاي ئىچىدە يوللاپ بولۇش شەرت!  
رىشات ئۆزىنىڭ زېمىنىگە

چۈشكەن يۈكنىڭ ئېغىرلىقىنى ،  
زەھەرلىك ماددىلار بۆلۈمىنىڭ  
باشلىقى - گېنېرال لېتتانت  
فېشەر (Fisher) نىڭ تەتقىقاتى باشلاش  
ئالدىدىكى جىددىچلىك چىقىپ  
تۇرغان چىرايدىن بىلدى . ئۇ تەبىئى  
ھالدا رىشاتقا يۈزلەندى :

- سىز باش بولۇپ ئېلىپ  
بېرىلماقچى بولغان بۇ تەتقىقات  
تېمىسى مەيلى مۇھىت ، كىشىلەرنىڭ  
سالامەتلىكى جەھەتتىن بولسۇن ۋە



ياكى ئىقتىسادىي جەھەتتىن بولسۇن  
بىز ئۈچۈن ئىنتايىن مۇھىم. بىز  
سىزنىڭ ۋاقتىڭىزنى چىقىرىپ بولغان بۇ ئىشنى  
غەلبىلىك ھالدا دېگەن مۇھەببەتتە  
تاماملىشىڭىزنى ئۈمىد قىلىمىز.

- بارلىق تىرىشچانلىقىمنى  
كۆرسىتىمەن دېدى ئۇ گېنېرالغا جاۋابەن.  
ئۇ يەنە جاپالىق تەتقىقاتنى باشلىدى.  
رىشات دوكتورلۇق دىسسىپلىنىسى  
ئۈچۈن تەتقىقات ئېلىپ بارغاندا ئەقلىي  
ۋە جىسمانىي جەھەتتىن قانداق

تېرىشچانلىق كۆرسەتكەن بولسا، بۇ  
قېتىمەمۇ شۇنداق غايەت زور تېرىشچانلىق  
كۆرسەتتى. لېكىن بۇ قېتىمقى تەجرىبە  
ھاياتلاردىلا ئەمەس، بەلكى يەنە  
ئادەملەردەمۇ ئېلىپ بېرىلىدىغان بولۇپ،  
سەزگۈرلۈك دەرىجىسى يۇقىرى بولغانلىقى  
ئۈچۈن، ئېھتىيات قىلىشقا توغرا  
كېلەتتى. بۇ ئۇنىڭغا روھى بېسىم  
ئېلىپ كەلدى. چۈنكى بۇ تېمىنىڭ  
باش تەتقىقاتچىسى بولۇش سۈپىتى  
بىلەن، پۈتۈن تەجرىبە پائالىيەتلىرى

ئۇنىڭ دېگىنى بويىچە بولاتتى،  
شۇنداقلا، مۇبادا تەتقىقاتتا مەسىلە  
كۆرۈلسە، يەنى تەجرىبىگە ئىختىيارىي  
قاتناشقان ئوبيېكتنىڭ بىرەردە  
سالامەتلىك جەھەتتە چاتاق چىقىپ  
قالسا، ئۇنىڭ ئۈستىگە كېلىدىغان  
مەسئۇلىيەتمۇ يۇقىرى بولاتتى.

گەرچە بېسىم ھىس قىلىسىمۇ،  
رىشات بۇ ھەقتە غەم يەپ دەگىكە -  
دۈككىدە بولۇپ كەتمىدى، چۈنكى  
بۇنداق قىلىش - ئۇنىڭ خاراكتېرىگە

يات ئىدى. ئۇ بۇ ئىشنىڭ ئىنچىكە  
ۋە ئەسسىيەتلىكىنى تەلەپ  
قىلىدىغىنى، تالاش-تارتىش  
ئۈستىدىكى مەسىلىنى ئېنىقلاپ  
چىقىش ئۈچۈن ھەممىدىن مۇھىمى  
ئىلمىي پەرەز ۋە بىر يۈرۈش ئۈنۈملۈك  
تەتقىقات مېتودى كېرەك ئىكەنلىكىنى  
ناھايىتى تېزلا تونۇپ يەتتى.  
ئۇ ۋەزىپە تاپشۇرۇلغان كۈندىن  
ئېتىبارەن، جاپا-مۇشەققەتلىك  
ئىزدىنىشلەر باسقۇچىدا يەنە نۇرغۇن

كۈنلەر، ھەپتەلەر، ئايلارنى ئۆتكۈزدى.  
باشقىلار ئائىلىلىرى بىلەن ساياھەتلەرگە  
چىقسا، ئۇ تەجرىبىخانىدا تەجرىبە  
ئىشلەيتتى. باشقىلار ھەپتە ئاخىرلىرى  
دوست-ئاغىنىلىرى بىلەن ئولتۇرۇش  
كېچىلىكلىرىدە ھوزۇرلانسا، رىشات  
كىتاب كۆرەتتى، ئىزدىنەتتى،  
ئويلىناتتى. باشقىلار كىنو كۆرگەن،  
بازار ئايلانغان ۋاقتلاردا رىشات  
كىتابخانا-كۈتۈپخانىلاردا ماتېرىيال  
كۆرەتتى.... تېخى 6 ئايغىمۇ توشمىغان

ئوغلى تېلمانغا قارايدىغان،  
ئوينتىدىغان، ياكى ئوغلنىڭ تاتلىق  
قىلىقلىرىدىن لەززەتلىنىدىغانغىمۇ ۋاقتى  
يوق ئىدى. «مېھنەتسىز ھوزۇر بولماس،  
تۆككەن تەر بىكارغا كەتمەس»  
دېگەندەك، ئەنە شۇنداق تىرىشچانلىق  
كۆرسىتىش نەتىجىسىدە ئاخىرى بۇ  
تەتقىقاتنى قانداق ئىشلەپ نەتىجە  
يارىتىشنىڭ ئاساسىنى ئىزدەپ تاپتى.

دەرھەقىقەت، پروفېسسور ھايتون  
(Hayton) رىشاتنى بۇ يەرگە بىلىپ

كۆرسەتكەن ئىكەن . دەسلەپكى  
ئىزدىنىشلەردىن كېيىن رىشات شۇنى  
كۆرۈپ يەتتىكى ، بۇ تەتقىقاتنى  
ئىشلەشتە ئادەم بەدىنىنىڭ  
فىزىئولوگىيەلىك قۇرۇلمىسى ئاساسىدا  
پارماكوكىنېتىك (Pharmakokineti) لىق  
مۇدېلىنى تۈزۈپ چىققاندا ، ئادەم  
بەدىنىنىڭ TCE گە قارىتا ئىنكاسىنى  
ناھايىتى ياخشى چۈشەنگىلى ۋە  
مەسىلىنىڭ تۈگۈنىنى يەشىكىلى  
بولدىكەن .

## Tri-Service Toxicology



8 ئادەمنىڭ جىددى ھەم  
جاپالىق ئىشلىشى نەتىجىسىدە ئەسلى  
30 ئاي ئىچىدە پۈتتۈرۈلۈپ بولۇش



مۆھلىتى بېرىلگەن بۇ تېما 20 ئاي  
ئىچىدىلا تامام بولدى. تەتقىقات  
نەتىجىسى كۆرسەتتىكى، ھاۋا  
ئارمىيىسىدە ئىشلىتىلىدىغان  
سۇيۇقلۇق TCE نىڭ ئادەم بەدىنىگە  
ۋە مۇھىتقا بولغان زىيانلىق رولى  
ئەزىمەتس ئىكەن.

ئۇ بۇ تەتقىقات نەتىجىسىنى 3  
پارچە ماقالە قىلىپ يېزىپ چىقىپ،  
«زەھەر شۇناسلىق ۋە ئەمەلىي ئىشلىتىلىدىغان  
دورىگەرلىك»، «زەھەر شۇناسلىق»

قاتارلىق ژۇرناللاردا ئېلان قىلىپ  
جامائەتچىلىك بىلەن يۈز كۆرۈشتۈردى.  
گويا ئۇنىڭ شۇنچە ئۇزۇن  
يىللاردىن بۇيان چەككەن  
ريىيازەتلىرىنى، تۆككەن تەرىنى  
ساماۋى ئەختەرلەر كۆرۈپ «ئەجرىڭگە  
لايىق ئىلتىپات كۆرۈشۈڭ لازىم»  
دېگەندەك، بۇ تەتقىقاتنىڭ زور  
نەتىجىسى ئۇنىڭغا ئارقا-ئارقىدىن  
شان-شەرەپلەرنى ئېلىپ كەلدى.  
1996-يىلى مايدا ئامېرىكا دۆلەت

مۇداپىئە مىنىستىرلىكى ھاۋا ئارمىيىسى  
قوماندانلىق شىتابى تەرىپىدىن  
«پەن - تېخنىكا مۇۋەپپەقىيەت  
مۇكاپاتىغا» ۋە 1996 - يىلى نوپۇس  
«ئىلمىي مۇۋەپپەقىيەتلەر  
مۇكاپاتى» غا ئېرىشتى. رىشات  
ئابباسنىڭ بۇ تەتقىقات نەتىجىسى  
توغرىسىدا يازغان ئىلمىي ماقالىسى  
1999 - يىلى «زەھەر شۇناسلىق ئىلمى  
جەمئىيىتى» تەرىپىدىن ،  
«خېمىخە تەرنىسى مۆلچەرلەش

ساھەسىدىكى ئەڭ ياخشى ئەسەر»  
بولۇپ باھالاندى.

## 8

ئامەت كەلسە قوش كەپتۇ  
دېيشكەن ئىكەن كونلار.  
رىشات ئابباسنىڭ جاپالىق  
تەتقىقات ئارقىسىدا قولغان كەلتۈرگەن  
زور نەتىجىلىرى ئۇنىڭغا قۇت  
ياغدۇردى. ئادەتتە، كىشىلەر  
كۆڭۈلدىكىدەك خىزمەتكە ئېرىشىش

ئۈچۈن كۆپ ئەجر سىڭدۈرۈشكە.  
يەنى مەلۇم ئورۇندا ئۆزىنىڭ كەسپىگە  
ماس كېلىدىغان شارائىت بارمۇ يوق،  
بار بولسا ئۇ خىزمەتنى ئېلىش ئۈچۈن  
قانداق قىلىش كېرەك، نېمە شەرتلەرنى  
ھازىرلاش كېرەك دېگەندەك. لېكىن  
رىشاتقا ئۇنداق قىلىشنىڭ زۆرۈرىيىتى  
قالمايدى. چوڭ دورا تەتقىقات  
ئورگانلىرى، زور ئىقتىسادىي ئاساسقا  
ئىگە يەرشارى خاراكتېرلىك تەسىرگە  
ئىگە داڭلىق شىركەتلەر ئۇنى

قوزغىلىق بىلەن خىزمەتكە تەكلىپ  
قىلىشتى. ئۇلارنىڭ رىشاتقا بەرمەكچى  
بولغان مائاش ۋە باشقا تەمىناتلىرى  
بىر - بىرىدىن قېلىشىمغۇدەك دەرىجىدە  
ياخشى ئىدى.

ئىقتىسادشۇناسلىق يەنە بىر  
مەنىدىن ئېيتقاندا ئادەملەرنىڭ  
ھەرىكەت - قىلمىشلىرىنى تەتقىق  
قىلىدىغان پەن بولۇپ، ئۇنىڭدىكى  
بىر ئىلمىي پەرەز - ئىدراكلىق ئادەمگە  
كۆپ خىل تاللاش پۇرسىتى

بېرىلگەندە، ئۇ ئەلۋەتتە ئۆزىنى ئەڭ  
خوش قىلىدىغان، ئۈنۈمى چوڭ  
بولدىغان ئىشنى تاللايدۇ.

رىشاتمۇ ھەر خىل ئامىللارنى  
ئويلىشىپ ئاخىر 1996 - يىلىنىڭ  
ئاخىرىدا ھۆكۈمەت قارمىقىدىكى  
تەجرىبىخانىدىن يۆتكىلىپ خۇسۇسسىلار  
ئىگىلىكىدىكى بىر دورا تەتقىق قىلىش  
ئىدارىسىنىڭ «يېڭى دورىلارنىڭ  
بەدەندە ئالماشتۇرۇلۇشى ۋە  
بىخەتەرلىكىنى باھالاش ھەمدە

تەتقىق قىلىش بۆلۈمى» دە  
تەتقىقاتچى بولۇپ ئىشقا چۈشتى .  
مەزكۇر ئىدارىدە ئىشلىگەن 4 يىل  
جەرياندا ، ئۇ ئاساسلىقى يۈرەك  
تىقىلمە كېسەللىكلەرنى ۋە روھىي  
كېسەللەرنى داۋالاشتا ئىشلىتىدىغان  
يېڭى دورىلارنى تەتقىق قىلىش ھەم  
ۋۇجۇدقا كەلتۈرۈش بىلەن  
شۇغۇللاندى ۋە ئامېرىكا دورا  
باشقۇرۇش ئىدارىسى تەرىپىدىن  
تەستىقلىنىپ خەلقئارا بازارغا سېلىنغان



نېرۋا كېسەللىرىگە داۋا دورا  
ئابىلىفى® (Abilify) ۋە قان تومۇرلاردا  
قاننىڭ ئويۇشىنىڭ ئالدىنى  
ئالدىغان دورا پلەتال® (PLETAL)  
دورىلىرىنىڭ ۋۇجۇدقا كېلىشىدە  
كۆرۈنەرلىك تۆھپە قوشتى.

بازار ئىگىلىكىدىكى رىقابەت مەلۇم  
مەنىدىن ئېيتقاندا، ئىختىساسلىقلار  
رىقابىتى.

ئامېرىكىنىڭ ئەمگەك بازىرىدا  
ئىختىساسلىقلارنى تالىشىش، ئۆزلىرىگە

تارتش دائىم بولۇپ تۇرىدىغان ئىش .  
چۈنكى ، ھالقىلىق پەن - تېخنىكا  
قابىلىتىگە ئىگە ئىختىساسلىقلار  
كارخانىنىڭ ھايات - ماماتىغا چوڭ  
تەسىر كۆرسىتىدۇ .

رىشات ئابباس 1999 - يىلى  
كۈزدە ئىتالىيەدە ئۆتكۈزۈلگەن  
خەلقئارا دورا تەتقىقات جەمئىيىتىنىڭ  
ئىلمىي يىغىنىدا لېكسىيە سۆزلەپ  
بولغاندىن كېيىن ، ئۇنىڭ يېنىغا  
بىرەيلەن كېلىپ قىزغىنلىق بىلەن

ئۆزىنى تونۇشتۇرۇپ ئۆتكەندىن كېيىن  
مۇنداق دىدى:

American Diabetes Association  
June 15-18, 2002  
San Francisco

ORTHO-McNEIL



[www.biliwal.com](http://www.biliwal.com)

- سىزنىڭ تەتقىقات  
تېخنىكىلىرىڭىز ۋە شۇنىڭ بىلەن  
قازانغان بۇ نەتىجىلىرىڭىز ناھايىتى  
ياخشى ئىكەن، سىزنىڭ تەتقىقات  
مەركىزىمىز سىزنىڭكىدەك ئۈزگۈچە  
تەتقىقات ئۇسلۇبلىرىغا قىزىقىمىز.  
سىزنىڭ ئىقتىدارىڭىز، ۋە  
نەتىجىلىرىڭىز مېنىڭ بەكمۇ  
دېققىتىمنى تارتتى. ئەگەر خالىسىڭىز،  
سىزنىڭ بىر پۇرسەت چىقىرىپ سىزنىڭ  
تەتقىقات مەركىزىمىزگە كېلىپ

لېكسىيە بېرىشىڭىزگە، بىزنىڭ  
ئىدارىدىكى باشقا تەتقىقاتچى  
دوكتورلار بىلەن كۆرۈشۈپ،  
تەجرىبىخانىلارنى كۆزىتىپ بېقىشقا  
تەكلىپ قىلىمەن. بىزنىڭ تەتقىقات  
مەركىزىمىزدىكى تەتقىقاتچىلار  
ئىشلەۋاتقان تېمىلارنىڭ بىرى،  
دىئابىت كېسىلىنى داۋالايدىغان  
ئىنسانلارنى تاپىشنى تەتقىق  
قىلىش. ھەر ئىككى تەرەپكە ئۇيغۇن  
كېلىپ قالسا، سىز مېنىڭچە بىزنىڭ

مەركىزىمىزدە چوقۇم بىر بۆسۈش  
ھاسىل قىلالايسىز.

ئەسلىدە ئۇ كىشى شۇ ئىدارىنىڭ  
تەتقىقاتىغا مەسئۇل مۇئاۋىن  
پىرېزىدېنت (president) بولۇپ  
ئىسمى روبېرت (Robért) ئىكەن.

- تەكلىپىڭىزگە رەھمەت.  
ھازىرقى ئىدارەمدە قولدىن  
چىقارمىسام بولمايدىغان بىر تېما بار،  
بۇ ھەقتە ئىدارىگە مەسئۇلىيەتچان  
بولمىسام بولمايدۇ، شۇ تەتقىقاتىم

تۈگگەندىن كېيىن تەكلىپىڭىزنى  
ئويلىنىپ باقاي.

روپېرت ئىسىملىك بۇ كىشى  
رىشاتنىڭ جاۋابىنى مۇۋاپىق كۆرۈپ،  
خوشاللىق بىلەن ئۇنىڭ ئىسىم  
كارتىسىنى سورىدى.

يىل ئۆرۈلۈپ 2000 - يىلى  
باھارنىڭ بىر كۈنى، يەنى رىشاتنىڭ  
قىلىۋاتقان ئىشىدىن نەتىجە چىقىپ،  
بۇ ھەقتە خەۋەر دورا تەتقىقات  
ساھەسىدە نەشر قىلىنىدىغان ئىچكى

كەسپى گېزىتكە چىقىپ بىر نەچچە  
كۈن ئۆتكەن ئىدى.

- جىرىك، جىرىك.

- ياخشىمۇسىز، مەن رىشات

ئابباس، - - دېدى رىشات تېلېفونغا  
جاۋاب بەرىپ.

- خەيرلىك سەھەر، دوكتور

ئابباس ئەپەندىم - - دېدى، قارشى  
تەرەپ.

رىشاتقا بۇ ئاۋاز تونۇشتەك

بىلىندى - يۇ، ئەمما قارشى تەرەپنىڭ



كىملىكىنى ئاڭقىرالمىدى .

- مەن روپپرت بولمەن ، بىز  
ئىتالىيەدە كۆرۈشكەن - دېدى قارشى  
تەرەپ قىزغىنلىق بىلەن .

- قانداق ، ياخشىمۇسىز ؟

- ھېلىقى تەكلىپىمنى ئويلنىپ  
كۆردىڭىزمۇ ؟

ئەسلىدە بۇ ئادەم رىشاتنىڭ  
تەتقىقاتى ھەققىدىكى خەۋەرنى  
كۆرۈپ ، ئۇنى ئۆزىنىڭ ئىدارىسىگە  
كېلىپ لېكسىيە بېرىشكە تەكلىپ

قىلغان ئىكەن .

رىشات ئابباس ، روپورتنىڭ  
تەتقىقات مەركىزىگە بېرىپ ، لېكسىيە  
سۆزلەپ بېرىشنى كەمتەرلىك بىلەن  
قوبۇل قىلدى . شۇنىڭ بىلەن رىشات  
بۇ تەتقىقات مەركىزىگە بېرىپ ، ئۆز  
تەجرىبە - ساۋاقلارنى تونۇشتۇرۇپ ،  
باشقا تەتقىقاتچىلارغا قايىل قىلارلىق  
ئىلمىي ئاساس ۋە يەكۈنلەر بىلەن  
تولغان مالىۇماتلارنى بەردى . بۇ  
مەركەزنىڭ تەتقىقات شارائىتى ۋە

باشقا ئەھۋاللىرى بىلەن تەپسىلى  
تونۇشتى .

رىشات ئابباسنىڭ تالانتلىق ،  
ئىجتىھاتلىق ۋە مەسئۇلىيەتچان  
خاراكتېرىدىن رازى بولغان تەتقىقات  
مەركىزىنىڭ پىرىزدېنتى ۋە مۇئاۋىن  
پىرىزدېنتلىرى رىشات لېكسىيە بېرىپ  
قايتىپ كېلىپ ئۇزۇن ئۆتمەيلا ، ئۇنىڭ  
بىلەن يەنە ئالاقىلىشىپ ، رىشاتنى ئۆز  
تەتقىقات مەركىزىگە كېلىپ خىزمەت  
ئىشلەشكە تەكلىپ قىلدى .

ياشاۋاتقان يېرىدە تارتىشىدىغان  
ئەل - يۇرت بولمىغاندىن كېيىن ،  
ئۇنىڭ ئۈستىگە ئۆز ئىدارىسىدە  
ۋەدىسىگە ۋاپا قىلىپ ، قىلىدىغان  
ئىشنى كۆڭۈلدىكىدەك ئورۇنلىغاندىن  
كېيىن ، بۇ يەردىن ئايرىلىشىمۇ يۈزى  
يورۇق ئايرىلىدىغانلىقىنى چۈشەنگەن  
رىشات بۇ تەتقىقات مەركىزىنىڭ  
تەكلىپىنى قوبۇل قىلدى .

خىزمەتكە تەكلىپ قىلىش خېتى  
ئەتسلا ئۇنىڭغا FEDEX (فېدېكس)

ئارقىلىق يەتكۈزۈلدى .

شۇنىڭ بىلەن 2000 - يىلى يازدا  
ئۇ روبېرتنىڭ شىركىتىگە  
بىئولوگىيەلىك دورىلار بۆلۈمىنىڭ  
دېرىكتورى بولۇپ يۆتكىلىپ كەلدى .

كىشىلەرنىڭ ساغلام ھالدا  
سۈپەتلىك، ئۇزۇن ئۆمۈر كۆرۈشىنى  
قولغا كەلتۈرۈشتە ئىككى نەرسە  
ناھايىتى مۇھىم . بۇنىڭ بىرىنچىسى ،  
ئالدىنى ئېلىش خاراكتېرلىك تەدبىر  
بولۇپ، بۇنىڭدا ھەر خىل كېسەل

پەيدا قىلغۇچى خەتەرلىك ئامىللار،  
مەسىلەن، باكتېرىيەلەرنى يوق  
قىلىش، تەرتىپلىك ۋە مۇۋاپىق  
بولغان تۈرمۈش ئادىتىنى  
يېتىلدۈرۈش، سۇ ۋە مۇھىتنىڭ  
بۇلغىنىشنىڭ ئالدىنى ئېلىش،  
شۇنداقلا ھەر خىل يۇقۇملۇق  
كېسەللىكلەردىن مۇداپىئە ئۈچۈن  
ۋاكسىنا ئۇرۇش قاتارلىق تەدبىرلەر  
بولۇپ، بۇ ئەڭ ئەلا تەدبىردۇر.  
ئۇنىڭ ئىككىنچىسى، ئاللىقاچان

كېسەلگە گىرىپتار بولغان بىمارلارنى  
داۋالاش ئارقىلىق ساقايتىش، ئازابىنى  
يەڭگىلەتتىش ۋە ئۇلارنىڭ سۈپەتلىك  
ھالدا ئۈزۈنراق ئۆمۈر كۆرۈشىنى قولغا  
كەلتۈرۈش. بۇ ئىككىلەمچى تەدبىر،  
ئەمما ھايات - ماماتقا بېرىپ  
تاقىشىدىغان تەدبىردۇر.

قەن سېيش كېسىلى - ئۈزۈنغا  
سوزۇلىدىغان كېسەللىكلەرنىڭ بىر  
خىلى بولۇپ، ئۇنىڭ تەسىرى يەككە  
شەخس نۇقتىسىدىن ئېيتقاندا

بىمارنىڭ ئۆمرىنىڭ سۈپىتىنى  
تۆۋەنلەتسە، جەمئىيەت نۇقتىسىدىن  
ئېيتقاندا، ئۇ ئىقتىسادنىڭ  
تەرەققىياتىغا زور دەرىجىدە ئەگىس  
تەسىر كۆرسىتىدۇ. ئادەتتە بىر  
ئادەمنىڭ ھاياتىدا قەن سېشى  
كېسىلىگە گىرىپتار بولۇش -  
بولماسلىقىنى بىئولوگىيەلىك ۋە  
ئىجتىمائىي ئامىللار بەلگىلەيدۇ.

**ئەسلىمە - 1:**

دۇنيا سەھىيە تەشكىلاتى (WHO)



نىڭ يېقىنقى ستاتىستىكىسىغا قارىغاندا ،  
2000-يىلى دۇنيادا 171 مىللىئون  
قەن سېش كېسىلىگە گىرىپتار بولغان  
بىمار بار بولۇپ ، ئۇلار دۇنيا  
نوپۇسىنىڭ %2.8 ئىنى تەشكىل  
قىلغان . WHO نىڭ مۆلچەرلىشىچە قەن  
سېش كېسىلىگە گىرىپتار بولىدىغان  
بىمارلارنىڭ سانى 2030-يىلىغا  
بارغاندا تەدرىجى ئېشىپ ، دۇنيا  
نوپۇسىنىڭ %6.5 ئىنى ئىگىلەپ 366  
مىليونغا يېتىدىكەن . كەلگۈسىدىكى بۇ

ئېشىشنىڭ كۆپ قىسمى ئاساسلىقى  
تەرەققىي قىلىۋاتقان دۆلەت ۋە  
رايونلاردا بولۇپ، ئۇلارنىڭ  
كۆپچىلىكى 45 ياش بىلەن 64 ياش  
ئارىلىقىدىكى كىشىلەر، يەنى ئەمگەك  
ئىقتىدارى بار ئادەملەر بولىدىكەن.

كىشىلەرنىڭ ساغلام ياشاشىغا  
تەھدىت سالدىغان ھەرقانداق كېسەلنى  
يوقىتىش ياكى خەتەرلىك ئامىلنى  
تىزگىنلەش - تېببىي ساھەسىدىكىلەر،  
جۈملىدىن دورا تەتقىقات ئالىملىرى

ئويلشىدىغان مەسلە .

كىچىگىدىن «دورلارنىڭ  
مۆجىزىلىك رولىغا» ھەيران بولۇپ  
چوڭ بولغان ۋە بىمارلارنىڭ ئازابىنى  
چۈشىنىدىغان رىشاتنىڭ قەن سىيش  
كېسىلىگە گىرىپتار بولغانلارنىڭ  
ئازابىنى يەڭگىللىتىدىغان بىرەر دورا  
ئىجات قىلىشنى ئويلاپ بۇ ھەقتە  
ئىزدىنىشكە كىرىشكىنىگە 1-2 يىلچە  
ۋاقت بولغان ئىدى. ئۇ بارغان بۇ  
ئىدارە مەخسۇس قەن سىيش

كسەللىككە قارشى دورا تەتقىقاتى  
بىلەن شۇغۇللنىدىغان ئىدارە بولۇپ،  
رىشات بېرىپلا مۇشۇ جەھەتتە بۆسۈش  
ھاسىل قىلىش ئۈچۈن تەتقىقاتقا  
كىرىشپ كەتتى.

يەنە شۇ ئۆزىنى بېغىشلاش روھى،  
يەنى شۇ ئەقىل - پاراسەتنىڭ جۇلاسى.  
ئۇ بۇ يەردىمۇ ناھايىتى تېزلا  
بۆسۈش ھاسىل قىلىپ، قەن سېيش  
كېسىلىگە گىرىپتار بولغانلارنىڭ  
«ئېغىزدىن ئىستېمال قىلىش»ى

ئۈچۈن ئۈنۈمى ياخشى ھەم قىلچە  
ئازابى يوق بىر خىل تاپلىتىشنى  
تەتقىق قىلىپ ھەمدە دۇنيا دورا  
تەتقىقات ساھەسىدە تۇنجى بولۇپ  
ئېغىزدىن ئىستېمال قىلىدىغان  
ئىنسانلار تاپلىتىشنىڭ  
تەجرىبىلىرىنى لايىھىلەپ ۋە ئادەمدە  
سېتىش قىلغان تۇنجى ئالىم، يەنى  
ئۇيغۇر پۇشتىدىن بولغان ئالىم بولۇپ  
قالدى، ئارقىدىنلا ھەم بۇ تەتقىقات  
بويىچە پاتېنت ھوقۇقىغا ئېرىشتى.

ئۇنىڭ بۇ ھەقتە ياراتقان نەتىجىسى  
ئامېرىكىنىڭ كەسىپى ئاخبارات  
ۋاستىلىرىدە تەشۋىق قىلىندى. ئۇ بۇ  
ھەقتە رادىئو ۋە گېزىت زىيارەتلىرىنى  
قوبۇل قىلدى ۋە ئۇنىڭ كۆز قاراشلىرى  
مۇناسىۋەتلىك گېزىت - ژۇرناللاردا  
ھەمدە ئىلمىي ماقالىلەردە نەقىل  
كەلتۈرۈلدى. بۇ تەتقىقات  
توغرىسىدىكى يېزىپ چىققان ماقالىسى  
2001 - يىلى سان - فرانسىسكو  
شەھىرىدە ئۆتكۈزۈلگەن «قەنت سېشى

كېسەلنى داۋالاش تېخنىكىسىنى  
ئالماشتۇرۇش ئىلمىي يىغىنى» دا «ئەڭ  
ياخشى ماقالە» مۇكاپاتىغا ئېرىشتى.  
رىشات ئابباس يەنە بۇ تەتقىقاتنىڭ  
نەتىجىسى بويىچە، 2002 ئامېرىكا  
دئابىتلار (قەن سېيش كېسەللىكى)  
تەتقىقات جەمئىيىتىنىڭ تەكلىپىگە  
بىنائەن، سان فرانسىسكو دا ئېچىلغان  
دۇنياۋى يىللىق يىغىنىدا نەچچە  
يۈزلىگەن ئالىم - مۇتەخەسسسلەرگە  
لېكسىيە سۆزلىدى.

رىشات ئابباسنىڭ كەسىپى  
 ساھەدىكى يۈكسىلىشى ئۇنىڭ ئىلمىي  
 تەتقىقاتتا ياراتقان نەتىجىلىرىگە  
 يارىشا پاراللېل ھالدا تەڭ سۈرئەتتە  
 ياندىشىپ ماڭدى.

ئۆتكەن ئون يىل ئىچىدە ئۇ - بىر  
 دورا تەتقىقاتچىسىدىن مەسئۇل  
 تەتقىقاتچىلىققا ۋە ئاخىر باش  
 تەتقىقاتچىلىققا كۆتۈرۈلدى، يەنى



خەلقئارا سەۋىيەگە ئىگە ئالم بولۇپ  
يېتىشىپ چىقتى، مۇشۇ مەزگىلنىڭ  
ئۆزىدە يەنە ئىدارىلەردە تىگىشلىك  
باشقۇرۇش خىزمىتىنى ئۈستىگە ئېلىپ،  
ئادەتتىكى باشقۇرغۇچىدىن باش  
باشقۇرغۇچىغا، يىاردەمچى  
درېكتورلۇقتىن، دۇنيادىكى 5 چوڭ  
دورا تەتقىق قىلىش - ياساش  
مەركىزىنىڭ بىرى بولغان ۋايت  
(Wyeth) تەتقىقات مەركىزىدە  
مەخسۇس رايون كېسەللىكلىرىگە

ئالاقدار دورىلارنى تەتقىق قىلىش -  
ياساش تارمىقىنىڭ مەسئۇل باش  
درېكتورى بولۇپ ئۆستۈرۈلدى.

ئالتۇن ئاۋغۇستنىڭ بىر ھەپتە  
ئاخىرىدا مەن ئۇنىڭ بىلەن نېۋيوركتا  
كۆرۈشتۈم ۋە ئۇنىڭ بىلەن بىرلىكتە  
ھۇدسون (Hudson) دەريا بويىدا چاي  
ئىچكەچ سۆھبەتلەشتىم:

- بىلمەي يۈرۈپتۇق ، شۇنچە كۆپ  
نەتىجىلەرنى يارتىپسىز ، تەبرىكلەيمەن!  
- دېدىم مەن ئۇنى كۆرۈپلا .

- يوغسۇ ئۇكا. تېخى تەلەپتىن  
كۆپ يىراق - دېدى ئۇ جاۋابەن .

مەن ئۇنىڭغا كەينى - كەينىدىن  
سۇئال قويدۇم ، سەۋەبى ئۇنىڭ  
ھازىرقى تەتقىقات ئەھۋالى ۋە  
كەلگۈسىدە قىلماقچى بولغان ئىشلىرى  
توغرىسىدا ئوقۇرمەنلەرنى خەۋەردار  
قىلماقچى بولغان ئىدىم .

- مۇشۇ كەمگىچە بولغان  
ھاياتىڭىزدا سىزنى ئەڭ خۇش قىلغان  
نەرسە نېمە ، سىزنى

ئەپسۇسلاندۇردىغان نەرسچۇ؟

- مېنىڭ ئەڭ خوش

بولدىغىنىم - بالا چېغىدا كۆرگەن

چۈشۈمنىڭ كۈندىن كۈنگە رېئاللىققا

ئايلىنىشى. مانا كۆرۈپ تۇرۇپسەن،

ئۇزۇن يىللىق ئوقۇش، ئۆگىنىش ۋە

تەتقىقات ئارقىلىق، مەن ئاخىر

دورنىڭ قانداق ياسىلىدىغانلىقى ۋە

بىمارلارغا قانداق شىپا

بولدىغانلىقىنىڭ پىرىنسىپلىرىنى

چۈشىنىپ يەتتىم. ھەر قېتىم بىر يېڭى

دورنى مۇۋەپپىقىيەتلىك ھالدا  
تەتقىق قىلىپ ۋە سىناق قىلىپ  
مۇۋەپپىقىيەت قازانغىنىدا كېسەللىك  
دەستىدىن ئازابلىنىۋاتقان ھەممە  
ئىرقىتىن، ھەر خىل ئېتىقاد ۋە  
ئوخشىمىغان مەدەنىيەت ئارقىلىق  
كۆرۈنىشىگە ئىگە بىمارلارنىڭ ئازابى  
يېنىكلەيدىغان بولىدى، دەپ  
ئويلىدىم. دېمىسىمۇ مەن تەتقىق  
قىلىپ ياساپ چىققان دورىلار ئامېرىكا  
دورا باشقۇرۇش ئىدارىسىنىڭ

تەستىقىدىن ئۆتۈپ بازارغا  
سېلىنغاندىن كېيىن، ئالەمنىڭ ھەممە  
چېتىگە يېتىپ باردۇ.

-- بۇ سىز ئارقىلىق بىز  
ئۇيغۇرلارنىڭ ئىنسانىيەتكە  
قوشۇۋاتقان تۆھپىسى دەڭا، دېمەك  
بۇنىڭدىن بىزمۇ خوش، - دېدىم مەن  
ئۇنىڭ گېپىنى تەستىقلاپ.

- ئۇنداقتا، سىزنى  
ئەپسۇسلاندۇرىدىغان نەرسە بارمۇ؟  
- ئەلۋەتتە. ئاپامنىڭ بىزدىن

ۋاقتىسىز ئايرىلىشى بەك يۈرگىمنى  
تاتىلاپ بىئارام قىلىدۇ. بەزىدە  
كېچىلىرى ئويلاپ كېتىمەن،  
«ھەجەپ، ئوقۇدۇم، تەتقىق قىلدىم»  
دەپ ئۇزۇن يىل ھەپلىشىپتىمەن،  
ئاپامنىڭ كېسىلىگە شىپا بولىدىغان  
دورنى تەتقىق قىلىپ چىقىشقا  
ئۈلگۈرەلمىدىم.

شۇنداق دەۋىتىپ، ئۇ بېشىنى  
تۆۋەن سالدى، ئۇنىڭ كۆزلىرىدە ياش  
تامچىلىرىنىڭ لىغىرلاۋاتقانلىقىنى

كۆرۈپ، «ئاپلا، سورىمىسام  
بوپتىكەن»، - دەپ پۇشايىمان يەپ  
ئۆلگۈردۈم ۋە ئۇنىڭغا تەسەللى بەردىم:  
- ئۇنى ئەمدى بەندە بولغاندىن  
كېيىن ئاللاھنىڭ ئىرادىسى دەيمىز.  
- ئىنسان بىلمەيدىغان نەرسە بەك  
كۆپ ئىكەن ئۇكام، - دېدى ئۇ  
بېشىنى كۆتۈرۈپ، بۇ ئالەمدە تىلىسىم  
دېگەن ناھايىتى كۆپ ئىكەن. بىر  
ئادەم ئۆمرىدە شۇنچە كۈچسىمۇ  
پەقەت ئازراق نەرسىنىلا



چۈشەنەلەيدىكەن ، كىچىككىنلا  
سەرنى يېشەلەيدىكەن .

- بۇ سەرنىڭ كەمتەرلىكىڭىز -  
دېدىم مەن ئۇنىڭغا . مانا مەنمۇ  
ئەقلىمگە كەلگەندىن بۇيان  
ئوقۇۋاتمەن ، ئازراق نەرسىنى  
چۈشەنگىنىم بىلەن سەزگە ئوخشاش  
تەلىم دۇنياسىدا ئات چىپىپ  
باققىم يوق .

- سەن تېخى ياش تۇرساڭ ، - ئۇ  
ماڭا مەدەت بەرمەك بولدى .

بۇندىن كېيىنكى تەتقىقاتىڭىزدا  
نېمە قىلاي دەيسىز؟ پىلاننىڭىزدىن  
خەلقىمىزنى خەۋەرلەندۈرسەم بولامدۇ؟  
- خەلقىمىز ئۈچۈن شان - شەرەپ  
كەلتۈرۈش - بۇ مېنىڭ ئىنتىلىشىم ۋە  
تىرىشىشىمدىكى يەنە بىر مەقسەت،  
شۇنداقلا غەيرەت - شىجائىتىمنىڭ  
مەنبەسى. شۇڭا قىلىۋاتقان ۋە  
قىلماقچى بولغان ئىشىمدىن ئۇلارنى  
خەۋەرلەندۈرگىنىڭ ياخشى ئىش.  
چۈنكى ئۇ مەن ئۈچۈن ھەم مەدەت

ھەم تۈرتكە بولىدۇ. نۆۋەتتە،  
ئىنسانىيەت رايونى كېسەللىكنىڭ  
تەھدىتىگە دۇچ كەلمەكتە، بۇ  
نېجىس كېسەلگە گىرىپتار بولغان  
بىمارلار ھاياتىدىن بۇرۇنلا ئايرىلىپ،  
ئورۇق - تۇققانلىرىنى ھەسرەتتە قويۇپ  
كەتمەكتە. مەن بۇ يۈزلىنىشكە  
دېققەت قىلىپ كېلىۋاتىمەن. رايون  
كېسەللىرىنىڭ تۈرى كۆپ، ئەمما  
ھەممىسى دېگۈدەك ئەجەبلىك.  
قانداق قىلغاندا بۇ كېسەلنى

تۈزگۈنلىگىلى، ئەڭ ئىدىيال شارائىتىدا  
قانداق قىلىپ بۇ كېسەلنى يوق  
قىلغىلى بولىدۇ - مانا بۇ مېدىتسىنا  
ساھەسى يېقىندىن بۇيان جىددى  
تۈردە تەتقىق قىلىۋاتقان بىر  
مۇرەككەپ تېما، ئوچۇقنى قىلىپ  
ئېيتقاندا، يەنە بىر تىلىسىم.

- بۇ تىلىسىمنىڭ تېگىگە يېتەي

دەپسىز - دە؟

- ئەمەلىيەتتە، مەن بۇ ھەقتىكى

تەتقىقاتىمنى ئاللىقاچان باشلىدىم.

لېكىن رايك كېسەللىكلەرنى تەتقىقاتى  
پۈتۈن تەتقىقاتلارنىڭ ئىچىدە  
قىيىنلىق دەرىجىسى يۇقىرى بىر  
تەتقىقات، شۇڭا كۆپرەك تەر  
تۈكۈشۈمگە توغرا كېلىدۇ.

- بۇ ھەقتە ئىشلەۋاتقان  
تەتقىقاتلارنىڭ يۈزلىنىشى قانداق؟  
- ساڭمۇ مەلۇم بولغاندەك، رايك  
كېسەللىكنىڭ تۈرى كۆپ، مەسىلەن،  
ئاشقازان ئاستى بېزى رايكى، كۆكرەك  
راكى، جىگەر رايكى، ئۆپكە رايكى...

ۋاھاكازا. ئۇزۇن يىللىق مېدىتسنا ۋە  
دورا تەتقىقاتى جەھەتتە قولغا  
كەلتۈرگەن نەتىجىلەر ھەم ئۇنىۋېرسال  
بىلىمىمىزنىڭ ئېشىپ بېرىشىغا  
ئەگىشىپ، بىز رايون كېسەللىكلىرىنى  
پەيدا قىلىدىغان خەتەرلىك ئامىللار  
ھەققىدە مەلۇم چۈشەنچىگە  
ئېرىشتۇق. ئەمما، ئوخشاش تۈردىكى  
رايون كېسەلى بولغان ئىككى بىمارغا  
بىر خىل دورىنى بەرسەك،  
كۆرسىتىدىغان ئۈنۈمى ئوخشاش

بولمايۋاتىدۇ. شۇڭا ھازىرقى بىزنىڭ  
تەتقىقاتىمىز مەخسۇس نىشانلىق  
ھالدا رايون كېسەللىكىگە تاقابىل  
تۇرىدىغان دورىنى تەتقىق قىلىپ  
ۋۇجۇدقا كەلتۈرۈش. يەنى يەككە  
بىمارنىڭ گېن جەھەتتىكى تۈزىلىشىگە  
ئاساسەن داۋالايىدىغان ئۈنۈملۈك  
دورىنى تەتقىق قىلىپ چىقىش.

- بۇ جەھەتتە بىرەر نەتىجە بارمۇ؟

- ئۆتكەن نەچچە يىللاردىن بېرى

مەن مۇھىم تەتقىقاتچىلارنىڭ بىرى

سۈپىتىدە قاتنىشىپ، تەتقىق قىلىپ،  
“Tarceva™(Erlotinib)” تۈرگەن  
دېگەن دورا ئامپىرىكا دورا باشقۇرۇش  
ئىدارىسىنىڭ تەستىقىدىن ئۆتتى.  
يېقىندا بازارغا سېلىندى، ھازىر  
دۇنيانىڭ ھەر قايسى جايلىرىغا  
تارلىۋاتىدۇ، ئۇ دورا ئاساسلىقى “ئۆپكە  
راكى” ۋە “ئاشقازان ئاستى بېزى  
راكى” غا گىرىپتار بولغان بىمارلارغا شىپا  
بولىدۇ. لېكىن، ئۆزۈڭگە مەلۇم،  
تەتقىقاتنىڭ چېكى يوق، ھامان



بىلىدىغىنىمىزدىن بىلمەيدىغىنىمىز كۆپ.  
شۇڭا ئەتە تېخىمۇ ياخشى نەرسىنى  
بارلىققا كەلتۈرمەن دەپ توختىماي  
تىرىشچانلىق كۆرسىتىشكە توغرا كېلىدۇ.  
- مەن ۋە تەندىكى تەرەققىيپەرۋەر

كىشىلەرنىڭ ماقالە يېزىپ بېرىش  
ھەققىدىكى تەكلىپىنى تاپشۇرۇپ  
ئېلىپ، «ئۇيغۇر ئالىملىرى ۋە نوپۇل  
مۇكاپاتى ھەققىدە» تېپىز بولسىمۇ  
قىسقىچە توختالدىم. ماقالەمدە مەن  
ئۇيغۇر ئالىملىرىنىڭ پەن - تېخنىكا

ساھەسىدە نوپۇل مۇكاپاتىغا  
ئېرىشىشدىن ئۈمىت بار دەپ بىشارەت  
بەردىم. بىراق، مەن ئۇنىڭ ۋاقتىغا  
چەك قويمىدىم، چۈنكى قويالمىدىم.  
بەلكى ئۇ ئالىملىرىمىزنىڭ سۈرىتىگە  
باغلىق دەپ ئېيتتىم. سىز بىلەن  
بولغان سۆھبەت ماڭا تۇيۇقسىز  
«نوپۇل مۇكاپاتى» نى ئەسلىتىپ  
قويدى. چۈنكى، سىز ۋە سىزگە  
ئوخشاش يېتىشىپ چىقۇۋاتقان  
ئالىملىرىمىز مۇشۇنداقلا زور

تېرىشچانلىق كۆرسەتسە، ئۇيغۇر  
ئالىملىرىنىڭ يېقىن كەلگۈسىدە نوبېل  
مۇكاپاتىغا ئېرىشىشىدىن زور ئۈمىت  
بار. ئۇنىڭ ئۈستىگە، مېدىتسىنا ئىلمى  
بويىچە نوبېل مۇكاپاتى تارقىتىلىدۇ.  
ئۆزىڭىزنى نوبېل مۇكاپاتىغا ئېرىشىپمۇ  
خيال قىلامسىز؟

- نوبېل مۇكاپاتى ئۆزۈڭگە  
مەلۇم بولغاندەك، ئىلىم-پەندە ئەڭ  
بۈيۈك چوققىغا چىققان كىشىلەرگە  
بېرىلىدىغان تارتۇق. مەن بىر

چاغلاردا بۇ ھەقتە خېلى ئويلانغان ،  
ئارزۇ قىلغان . كېيىن ئىلمىي تەتقىقات  
بىلەن بولۇپ كېتىپ ئۇ خىيالىنى  
ئۈنتۈپ قالدىم . بىراق ، يېقىندىن  
بۇيان شۇغۇللىنىۋاتقان تەتقىقاتىم -  
ماڭا قايتىدىن ئۇ ئوتنى تۇتاشتۇردى .

بىز - بەندە . بىز سەۋەب  
قىلغۇچى ، قۇدرىتى ئۇلۇغ ئىگەمدىن  
تىلگۈچى . مەن ھاياتىمدا  
”ھېچقاچان مۇمكىنچىلىك“نى رەت  
قىلىپ باققان ئەمەس . مۇبادا بۇ

مۇكاپاتقا ئېرىشسەم - ئۇ بىر كاتتا  
ئىش بولغان بولىدۇ، چۈنكى ئۇ  
مېنىڭ ئەمەس، خەلقىمنىڭ ئېرىشكىنى  
بولىدۇ. مۇبادا ئېرىشەلمىسەممۇ، ھېچ  
بولمىدى دېگەندە ئۇ خىل ئوتنىڭ  
ياش ئالىملىرىمىزغا تۇتۇشىغا  
پايدىسى بولىدۇ.

## ئەسلەتمە - 2:

ئوقۇۋاتقان كەسپىمنىڭ سەھىيە  
ئىقتىسادشۇناسلىقى بولۇشى تۈپەيلى،  
ئىنسانلارنىڭ سۈپەتلىك ھالدا ساغلام

ياشاشغا تەسەر كۆرسىتىدىغان  
خەتەرلىك ئامىللار ۋە ھازىر دۇچ  
كېلىۋاتقان يۇقۇملۇق ۋە سوزۇلما  
خاراكتېرلىك كېسەللىكلەر ھەققىدە بىر  
قەدەر ياخشى چۈشەنچىگە ئىگە مەن.  
راك كېسەللىكى ھەققىدە مۇنداق بىر  
ستاتىستىكىلىق پاكىت بار. ھازىر  
دۇنيا بويىچە ھەر خىل رايون  
كېسەللىكىگە گىرىپتار بولىدىغانلارنىڭ  
سانى يىلىغا 10 مىليون بولۇپ، بۇ  
كېسەللىك سەۋەبىدىن ئۆلىدىغانلار 7

میلیون . تەتقىقاتچىلار راک  
كېسەللىكىگە گىرىپتار بولىدىغانلار  
سانىنىڭ كېيىنكى 20 يىل ئىچىدە  
تەخمىنەن %50 ئاشىدىغانلىغىنى  
بىلدۈرۈشمەكتە . راک كېسەللىكىگە  
گىرىپتار بولغانلارنىڭ ھايات قېلىش  
نېسبىتى ئىنتايىن تۆۋەن . مانا  
مۇشۇنداق شارائىتتا راک كېسەللىكىنى  
ئۈنۈملۈك ھالدا داۋالىيالايدىغان بىرەر  
دورنى كەشىپ قىلغان ئالىم - نوپۇل  
مۇكاپاتىغا ئېرىشىشكە ھەقىقىي

ئەلۋەتتە. مەن ماقالىنىڭ بېشىدا  
سۆزلەپ ئۆتكەن (Fleming 1881-1955)  
Alexander دەل پىننىسلىنى  
بايقىغانلىقى ئۈچۈن 1945-يىلى  
«فىزىلوگىيە ۋە مەدەتسىنا ئىلمى»  
بويىچە نوبېل مۇكاپاتىغا ئېرىشكەن.  
رىشات ئابباسنىڭ سۆزلىرىدىن  
ئۈمىدلەندىم ۋە ۋاقىتنىڭ بىر يەرگە  
بېرىپ قالغانلىغىنى كۆرۈپ:  
- مۇۋەپپىقىيەت قازىنىشىڭىزغا  
تەلەكداشمەن! - دېدىم مەن، - بۇ



تېمدا سۆھبىتىمىزنى ئاخىرلاشتۇرۇپ .

## 10

كشىلىرىمىز ئالىملىق بىلەن  
ئادىمىيلىكنىڭ ئوتتۇرىسىدىكى  
مۇناسىۋەت ھەققىدە مۇنازىرە قىلىشىپ  
كەلگىلى خېلى بىر زامانلار بولدى .  
بەزىلەر «ئالىم بولۇشتىن ئاۋال ئادەم  
بولۇش زۆرۈر دېيىشىسە» ، يەنە  
بەزىلەر «ئالىم بولغانلىق ئادەم  
بولغانلىق» دېيىشتى . مەن ئالىملىق

هەققىدىكى چۈشەندۈرۈشۈمنى مەزكۇر  
ئاخباراتنىڭ باش قىسمىدا بايان  
قىلىپ ئۆتتۈم. مەن ئەمدى  
«ئادىمىلىك» ھەققىدە ئازراق  
توختىلىپ ئۆتۈمەن.

تېلىمىزدىكى «ئادىمىلىك» ئۇقۇمى  
ئىجابىي سۆز بولۇپ، ئۇنىڭ  
ئىپادىلەيدىغىنى بىر ئىنساندىكى قىممەت  
يەنى «ئەخلاق - پەزىلەت، مەردلىك،  
ئاقكۆڭۈللۈك، مېھماندوستلۇق ۋە ئۆز  
خەلقىگە بولغان ئەقىدە، مۇھەببەتنىڭ

ئۇرغۇپ تۇرۇشى، رەزىللىك ھەم  
پەسكەشلىكتىن، نامەردلىك ۋە خەسسىلىكتىن  
يىرگىنىشتەك» سۈپەتلەرنى كۆرسەتسە  
كېرەك. شۇنداق بولغانلىقتىن خەلقىمىز  
«ئادىمىلىكنى» ئۇلۇغلايدۇ. ئەلۋەتتە، بىر  
ئادەمنىڭ ۋۇجۇدىغا «ئالىملىق بىلەن  
ئادىمىلىك» نىڭ مۇجەسسەم بولۇشى ئەڭ  
كۆڭۈلدىكىدەك ئىش. مەشھۇرلىرىمىزدىن  
مەرھۇم «مەمەتئېلى ئەپەندى»،  
«ئابدۇرېھىم ئۆتكۈر» لەر مانا مۇشۇنداق  
كىشىلەردىن بولغان ئىكەن.



دەۋر بىلەن دەۋر مەزمۇن ۋە  
خاراكتېر جەھەتتىن ئوخشىمايدۇ.  
ئەمما جەمئىيەتتە، كىشىلەر بىلەن

كۈشلەر ئوتتۇرىسىدا ۋە شەخسنىڭ  
ئۆزىنىڭ كۈندىلىك تۇرمۇشىدا ئەمەل  
قىلىشقا تېگىشلىك ئىنسانى ئەخلاق -  
پەزىلەت، پىرىنسىپلار، قائىدە -  
يوسۇنلار، ئۆرپ - ئادەتلەر ۋە  
مۇنەۋۋەر چوڭلىرىمىزدىن داۋام قىلىپ  
كېلىۋاتقان خىسلەتلەر داۋاملىشىشى  
كېرەك. مۇشۇ مەنادىن ئېيتقاندا، ھەر  
بىر دەۋردە مۇنەۋۋەر پىشقەدەملىرىمىز  
ياندۇرغان «ئادىمىلىك» مەشئىلىنى  
ئۆزىگە خاس ھالدا كۆتۈرۈپ

ياشاۋاتقان كىشىلەردىن بار.  
جۈملىدىن رىشات ئاپىس دەل ئەنە  
شۇنداق ئۆز دەۋرداشلىرىغا نىسبەتەن  
«ئالمىق بىلەن ئادىمىلىك» نى  
ئۆزىگە مۇجەسسەم ئەتكەن ئېسىل  
ئوغلانلىرىمىزنىڭ بىرىدۇر.

مەن بۇ ئاخباراتتا ئاساسلىقى  
ئۇنىڭ ئالىم بولۇپ يېتىلىپ چىقىش  
جەريانىنى بايان قىلىپ ئۆتتۈم. ئەمما  
ئۇنىڭ ئادىمىلىك خىسلەتلىرى  
ھەققىدە توختالمىدىم. بۇ ھەقتە

توختالمسام، ئۆزنى «ئەرگەگەن» دەپ مەغرۇر يۈرگەن ئەرنىڭ «كۇسا» بولۇپ قالغىنىدەك ئىش بولمىسۇن.

خەلقنى پەن - مەدەنىيەت ۋە مائارىپ ئارقىلىق تەرەققىي قىلدۇرۇشنى ھەقىقى مەنىسى بىلەن چۈشىنىدىغان رىشات، ئۆزىدىن ئوقۇش ئۈچۈن ياردەم تەلەپ قىلغان ھەرقانداق بىر ئۇيغۇر پەرزەنتىگە ئىمكانىيىتىنىڭ يېتىشىچە ياردەم قىلدى. ياخشىلارغا سادىق ۋە

سەمى بولدى. ئامېرىكىغا يېڭى  
ئوقۇشقا يېتىپ كەلگەنلەر قىيىنچىلىققا  
ئۇچرىغاندا ئۇلاردىن ئۆزىنىڭ  
ياردىمىنى ئايمىدى. چوڭغا-چوڭ،  
كىچىككە كىچىك بولدى. قەلبىدە  
خەلقىگە بولغان مۇھەببەت ۋە  
ھېسسىياتى چەكسىز بولدى.  
ئۇنىڭ بۇ خىل پەزىلىتىنى كۆرۈپ  
يەتكەن ۋە ئۇنى چۈشەنگەن كىشىلەر  
ئۇنىڭغا تېگىشلىك ھۆرمەت  
بىلدۈرۈشكە، ئەلۋەتتە.



شۇنى قىستۇرۇپ ئۆتۈش  
مۇۋاپىقى، بىزدە بەزىلەر «ئالمىلىق  
شەرتىگە توشاي» دېگىنى بىلەن  
ئۆزىنىڭ ياراتقان نەتىجىسىنىڭ يوق  
بولغانلىقىدىن ئەمەس، بەلكى ئۆز  
ئىجادىيىتى ۋە ھالال مېھنىتى ئارقىلىق  
يۈكسەلگەن ۋە شان - شەرەپ قۇچقان  
باشقا قېرىنداشلىرىغا ھەسەت قىلىش  
ۋە كىچىك كۆزلۈك بىلەن پىتنە قىلىش  
تۈپەيلى «ئادىمىلىك» نىڭ  
سنىقىدىن ئۆتەلمەيدۇ.

ئىنسانىيەت جەمئىيىتى ۋاقتىنىڭ  
ئۆتۈشى بىلەن ئۆزگىرىپ بارىدۇ.  
بەزى جەھەتتە بۇ ئۆزگىرىشنى  
تەرەققىيات دەپ ئاتىساقمۇ بەزى  
جەھەتتە ئۇنى شەخسەن مەن  
تەرەققىيات دەپ ئاتمايمەن. مەسلەن  
بىز ياشاۋاتقان جەمئىيەت ئېغىر  
ئەخلاق كرىزىسىگە دۇچ كەلمەكتە.  
ئادەملەرنىڭ تۇرمۇشىدا ئەمەل  
قىلىدىغان پرىنسىپنىڭ يوقىلىشى،  
مەنپەئەتپەرەسلىك ۋە راھەتپەرەسلىك

(hedonism) نىڭ كۈچىشى ،  
پىتنە - پاسات ھەم ھەسەتخورلۇقنىڭ  
يامرىشى ، ۋاپاغا جاپا قىلىش ،  
«ئاشنى ئىچىپ بولۇپ چىنىنى  
چىقىۋېتىش» تەڭ ئاللا كىملىرىدىن دۇر  
يۇققان ۋابا - قېرىنداشلار ئارا  
ئىشەنچنى سۇسلاشتۇرۇپلا قالماي ،  
ئۆز ئارا ئاداۋەتنى پەيدا قىلىپ ،  
ياخشى ۋە سەمىمى كۆڭلى بولغان  
ئادەملەرنىڭ قەلبىنى ئازابلىماقتا .  
كىم بولۇشۇڭدىن قەتئىنەزەر ، ئەگەر

سەن ياخشىلارنى كۆرەلمەيدىغان ،  
باشقىلارنىڭ نەتىجىسىگە ھەسەت  
قىلىدىغان ۋە ياكى تۇل خوتۇندەك  
يېپىچى ، ياكى بولمىسا يېپىچى  
خوتۇندەك پىتىنچى بىرسى بولساڭ ،  
يەنى بىرەر ئۇيغۇر پەرزەنتى پەن -  
تېخنىكا ساھەسىدە شان - شەرەپ  
قۇچۇپ ھەتتا ياتلارمۇ ئۇنىڭ  
تۆھپىسىنى مۇئەييەنلەشتۈرگەن ۋاقىتتا ،  
«ئۇ قانچىلىك ئىشتى ، بۇ قانچىلىك  
نېمە ئىدى» دەپ ياخشىلارنى ۋە

ئىشلىرىدا ئۇتۇق قازانغانلارنى كەم  
سۇندۇرۇشقا ئۇرۇنىدىغان بىرسى  
بولساڭ، - ئۆز پەرزەنتلىرىنىڭ  
يۈكسىلىشىنى ئارزۇ قىلىدىغان،  
ئاقكۆڭۈل، تەرەققىپەرۋەر خەلقىڭنىڭ  
ساڭا ئېيتىدىغان بىرلا سۆزى بار:

ياكى سەنمۇ تىرىشىپ شۇنداق بول،  
نەتىجە يارات، ياكى بولمىسا «ئاغزىڭغا  
تاش، ئېشىڭغا ماش» سېلىپ ئولتۇر!

چۈنكى، باشقا تائىپىدىن بولغان  
كىشىلەر مۇنەۋۋەر ئوغلانلىرىمىزغا

ھەسەت قىلسا - بۇ بىر غەزەپلىنىدىغان  
ئىش، ئەمما ئۆزىمىزنىڭ ئىچىدىن  
بىرسى شۇنداق دېسە بۇ بىر  
ئېچىنارلىق ئىش!

ئاخىرىدا كىشىلىك تۇرمۇشنىڭ  
مۇنداق بىر ئاددى پىرىنسىپىنى  
يەكۈنلەش ئارقىلىق بۇ ئاخباراتنى  
مۇشۇ يەردە تامام ئىتىمەن:

شان - شەرەپ - ھالال ئەمگەك،  
ئەجر - مېھنەت ۋە جەمئىيەتكە قوشقان  
تۆھپىدىن كېلىدۇ. پاتەمنىڭ قۇچقان

شۆھرەتتى تۈپەيلىدىن، زۆرەم  
ئېرىشمەكچى بولغان شانۇ - شەۋكەت  
ئازىيىپ كەتمەيدۇ. تۆھپىنى چوڭ  
قوشقانسىرى، شان - شەرەپ شۇنچە  
يۈكسەك بولىدۇ. ھەسەننىڭ قىلغان  
ھەستى تۈپەيلىدىن، ھۈسەننىڭ ھوسۇلى  
ئازىيىپ قالمايدۇ - يۇ، ئەمما ھەر  
ئىككىسىنىڭ كۆڭلى خوش بولمايدۇ.

## خاتىمە:

ھۆرمەتلىك ئوقۇرمەن، رىشات

ئابباسنىڭ قۇچقان زەپەرلىرىدىن  
تەسىرلەنگىنىم ئۈچۈن، ئۇنىڭ ئىش  
ئىزلىرىنى خەلقىمىزگە تونۇشتۇرۇش  
بۇرچۇم بار دەپ بىلىپ، ۋاقىت  
جەھەتتە قىسنىچىلىغىم بولسىمۇ بۇنى  
يېزىپ چىقتىم. چۈنكى، ئۇنىڭ  
ياراتقان ھەر بىر ئىشىنىڭ ئېلىپ  
كەلگەن مارگىنال ئۈنۈمىنى تېخىمۇ  
ياخشى ئانالىز قىلىش، تېخىمۇ  
بەدىئىي ۋە ئىلمىي تىل بىلەن  
ئىپادىلەش، مۇھىمى ئۇنى



ياشلىرىمىزغا ئۆلگە سۈپىتىدە تەشۋىق  
قىلىشنىڭ ئەھمىيىتى زور.



لېكىن، «پىچاقنى بىلەپ تۇرمىسا

گاللىشىپ قالدۇ، قەلەمنى ئىشلىتىپ  
تۇرمىسا داتلىشىپ قالدۇ» دېگەندەك  
ئەدەبىي ئاخباراتچىلىقنى توختىتىپ  
قويغىلى 10 يىل بولۇش سەۋەبى  
بىلەن قەلىمىنىڭ گاللىشىپ  
قالغانلىقىنى ھېس قىلدىم. ئاشۇ  
سەۋەبلەر تۈپەيلىدىن، ئەسەرنىڭ  
قەھرىمانى - ئالىم رىشات ئابباس  
ھەققىدە ئالدىراپ يېزىلغان بۇ  
يازمامنى ئويلىغىنىمدەك ياخشى  
يېزىپ چىقالىدىم. ئەمما رىشات

ئابباسنىڭ يېقىن كېلە چەكتە تېخىمۇ  
كۆپ نەتىجىلەرنى قولغا  
كەلتۈرەلەيدىغىغا تىلەكداش  
بولغىنىم ھەم ئىشىنىدىغىنىم ئۈچۈن ،  
ئۇ ھەققىدە تەپسىلى ۋە سۈپەتلىك  
بىر يېزىلمىنىڭ قابىل ھەم تالانتلىق  
يازغۇچىلىرىمىز تەرىپىدىن رويلىققا  
چىقىدىغانلىقىغا ئىشىنىمەن. چۈنكى ،  
ئۈمىدۋار كىشىلەر ئۈچۈن «ئەتە  
ھامان بۈگۈندىن گۈزەل ۋە  
پارلاق تۇر!» (تامام)

# ئاپتۇرنىڭ قىسقىچە تەرجىمىھالى

ئاپتۇر قەيسەر مېجىت 1970 -

يىلى دىكابىردا پامىر ئىتەكلىرىگە جايلاشقان «خان-تېرەك» دىگەن تاغلىق كەنتتە دۇنياغا كەلگەن. ئويتاغ ۋە كەنشۈەر ئورمانچىلىق مەيدانلىرىدىكى پەرزەنتلەر باشلانغۇچ مەكتىۋىدە باشلانغۇچ مۇئارىپ تەربىيىسىنى ئالغان. تولۇقسىز ئوتتۇرا مەكتەپنى ئۇلۇغچات ناھىيەلىك 1- ئوتتۇرا مەكتەپتە، تولۇق ئوتتۇرنى قىزىلسۇ ئوبلاستلىق 1- ئوتتۇرا

مه‌کته پته تاماملغان.



ئاپتور قەيسەر مەجىت مۆھتەرەم رىشات ئابباس بىلەن بىرگە

ئاپتور بالىلىق چاغلىرىنى ھەيۋەتلىك  
مۇز - تاغ ئاتا باغرىدىن ئورۇن ئالغان  
ئويتاغنىڭ يايلاقلىرىدا، كەنشۋەرنىڭ  
دالالىرىدا، تاغلىرىدا، تەتل مەزگىللىرىنى  
بولسا ئاتۇش ئۈستۈن ئاتۇشتىكى چوڭ  
دادىسىنىڭ ئويدە ئۆتكۈزۈپ چوڭ  
بولغان. شۇ جەرياندا، «ئۇيغۇر ھازىرقى  
زامان مۇئارىپىنىڭ بوشۇڭى» دەپ  
ئاتالغان «ئاتۇش ئېكسپىدېتسىيەسى»  
مەكتىۋى «گە مۇدىر بولغان مائارىپچى  
تاغسى زەيدىن ئەمەتنىڭ تەسىرىگە

ئۇچرىغان ۋە مەكتەپتە ياخشى ئوقۇشنىڭ  
خاسىيىتى بارلىغىنى ھىس قىلغان.

ئۇ 1988 - يىلى سىنتەبىردە شىنجاڭ  
ئۇنىۋېرسىتېتىنىڭ ئىقتىساد باشقۇرۇش  
كەسپىگە ئوقۇشقا كىرگەن. 1993 - يىلى  
«توۋار ئىگىلىكى» يونۇلۇشى بويىچە  
ماگىستىر ئاسپىرانتلىققا قوبۇل قىلىنغان.  
1994 - يىلىدىن 1995 - يىلىغىچە  
بولغان ۋاقىتتا شاڭخەي مالىيە - ئىقتىساد  
ئۇنىۋېرسىتېتى ئاسپىرانتلار ئىنستىتۇتىدا  
«خەلقئارا پۇل - مۇئامىلە» كەسپى بويىچە

بىلىم ئاشۇرغان. 1996 - يىلى ئىيۇندا  
«رايونىمىزدىكى يەككە ۋە خۇسۇسى  
ئىگىلىكنىڭ تەرەققىياتى ھەققىدە  
دەسلەپكى ئىزدىنىش» ناملىق  
دېسسىرتاتسىيەنى ياقلاپ ئوقۇش  
پۈتتۈرۈپ ئىگىلىك باشقۇرۇش فاكولتېتىدا  
لىكتور بولۇپ ئىشلىگەن. شۇ يىللىرى  
TOEFL ۋە GRE ئىمتىھانلىرىگە قاتنىشىپ،  
1998 - يىلى 1-ئايدا ئامېرىكىنىڭ  
ماسساچۇسېتس شىتاتى، بوستون  
شەھىرىگە جايلاشقان خۇسۇسىلار



ئىگدارچىلىغىدىكى «Northeastern University (شەرقى شىمال ئونۋېرسىتېتى)»  
نىڭ ئوقۇش مۇكاپاتىغا ئىرىشىپ، ئۇ  
مەكتەپكە خەلقئارا ئىقتىساد شۇناسلىق  
كەسپى بويىچە ئوقۇشقا كىرگەن. 1999-  
يىلى 6-ئايدا ئوقۇش پۈتتۈرگەن. ئۆتكەن  
نەچچە يىل مابەينىدە ئۇ «سانلىق  
مەلۇمات ۋە بازار ئانالىزچىسى»، چوڭلار  
ئىنستىتوتىنىڭ ئىقتىساد ۋە ئىستاتىستىكا  
ئىلمى بويىچە لىكتورى، خام-چوت  
ئانالىزچىسى بولۇپ خىزمەت قىلغان.

نوۋەتتە، قەيسەر مېجت خارۋارد  
ئۇنىۋېرسىتېتى (Harvard Universtiti) دا  
خەلقئارا سەھىيە ئىقتىسادشۇناسلىق ئىلمى  
بويىچە دوكتور ئاسپىرانتلىقتا ئوقۇماقتا،  
شۇنىڭ بىلەن بىر ۋاقىتتا مەبلەغ  
باشقۇرغۇچىلىق خىزمىتىنى ئىشلىمەكتە.

ئاپتور ھازىرغا قەدەر 30 پارچىغا  
يېقىن، ئىجتىمائى - ئىقتىسادقا ئائىت  
ماقالە، شېئىر، ئەدەبىي ئاخبارات،  
نەسر ۋە ئەدەبىي خاتىرە ئىلان قىلغان.  
ئالى مەكتەپتە ئوقۇۋاتقان چېغدا، 2

پارچە ئەدەبى ئاخباراتى ۋە بىر پارچە  
ئىقتىسادقا ئائىت ماقالىسى  
«مۇنەۋۋەر ئەسەر» بولۇپ باھالانغان.  
ئاپتونىڭ يېقىن مەزگىلدىكى  
تەتقىقاتى - ئاساسلىقى ياشانغانلار  
مەسىلىسى ۋە ئاھالىنىڭ ساغلاملىقى  
بىلەن ئىقتىسادى تەرەققىياتىنىڭ  
مۇناسىۋىتى، ھەمدە تەرەققى قىلىۋاتقان  
ئەللەرنىڭ سەھىيە پاراۋانلىق تۈزۈمى  
ھەققىدىكى مەزمۇنلارغا مەركەزلىشىدۇ.  
ئۇ - «ئارمان» ئىسمىلىك بىر

ئوغۇلنىڭ ئاتىسى. ھازىر ئائىلىسى  
بىلەن بوستوندا ياشايدۇ.

<http://www.biliwal.com>

<http://www.bilik.cn>

2010-07-19

ئىزاھات: ئەسلى بۇ كىتاپ 2007-يىلى  
11- ئايدا ئىشلىنىشكە تىگىشلىك ئىدى، مەلۇم  
سەۋەپلەر بىلەن تولمۇ كىچىك كەتتى، بۇنىڭ  
ئۈچۈن ئەسەر ئاپتۇرىدىن ۋە كىتاپنىڭ بالدۇراق  
پۈتۈشىنى كۈتكەن كەڭ ئوقۇرمەنلەردىن كەچۈرۈم  
سورايمەن.